

د اول پادشاهان کتاب

۱ داود پادشاه ډېر زوړ شوی ؤ او سره له دې چې د هغه خدمتگارانو هغه په کمپلو باندې پټاوه، خو بیا هم هغه نه تودېده.

داود پادشاه په خپل زوړ عمر کې

۲ نو درباریانو یې هغه ته وویل: <اعلیحضرته، مونږ ته اجازه راکړئ چې یوه پېغله راپیدا کړو چې ستاسو خدمت او پالنه وکړي. هغه به ستاسو په څنګ کې ځملي او تاسو به تود وساتي.> ۳ هغوی په ټولو اسراییلو کې یوه بڼکلې پېغله ولټوله او په شونم کې هغوی د ایشګ په نوم یوه نجلی پیدا کړه او هغه یې پادشاه ته راوستله. ۴ هغه ډېره بڼکلې وه او د پادشاه خدمت او پالنه به یې کوله، مګر پادشاه د هغې سره یوځای نه شو.

ادونیا د تخت دعوه کوي

۵ نو د داود زوی ادونیا چې مور یې حجیت نومېدله، هغه د پادشاهۍ دعوه وکړه. نو هغه څو جنگي ګاډۍ، اسونه او پنځوس نفره د بدرګې دپاره ځان ته تیار کړل. ۶ پلار یې داود د ده په کارونو کې هیڅکله لاس وهنه نه کوله. پرته له دې، هغه ډېر بڼکلې ځوان ؤ او د ابشالوم څخه وروسته د هغه مشر زوی ؤ. ۷ ادونیا د زرویه د زوی یوآب او ایباتار کاهن سره خبرې وکړې او هغوی موافقه وکړه چې د هغه څخه ملاتړ وکړي. ۸ مګر صادق کاهن، بنایاه د یهویداع زوی، ناتان نبی، شمعي، ربیعی او د داود ساتونکي ګارډ د ادونیا طرفداران نه وو.

۹ یوه ورځ ادونیا د زوحلت تیرې ته نژدې چې د روجل د چینې تر څنګه ده، پسونه،

غوايان او چاغ سخوندران قرباني کرل او هغه خپلو ورونو يعني د پادشاه نورو زامنو او ټولو شاهي درباريانو ته چې د يهودا خخه وو بلنه ورکړه چې د قرباني ميلمستيا ته راشي. (۱۰) مگر هغه ناتان نبي، بناياه، د پادشاه د ساتونکو ګارډ او خپل ورور سليمان ته بلنه ورته کړه.

سليمان پادشاه کيږي

(۱۱) بيا ناتان د سليمان مور بتشبع ته ورغی او د هغې خخه يې پوښتنه وکړه: <آيا تا نه دي اورېدلي چې د حجيت زوی ادونيا پادشاه شوی دی؟ او داود پادشاه په دې هکله هيڅ خبر نه دی! (۱۲) که چېرې غواړې چې خپل ژوند او د خپل زوی سليمان ژوند وژغورې، نو زه تاته مشوره درکوم. (۱۳) هغه دا چې سمدستي داود پادشاه ته ورشه او ورته ووايه: اعليحضرته، آيا تاسو زما سره دا قسم نه و خوړلی چې په رښتيا سره به زما زوی سليمان ستاسو خخه وروسته پادشاه شي او هغه به ستاسو په تخت باندې کښېني؟ نو بيا ولې ادونيا پادشاه شوی دی؟> (۱۴) ناتان زياته کړه: <هغه شيبه چې ته د داود پادشاه سره خبرې کوي، زه به درننوزم او ستا خبرې به تائيد کړم.>

(۱۵) نو بتشبع د زاړه پادشاه د ليدلو دپاره د هغه د خوب کوتې ته ورننوتله چېرته چې ابيشگ چې د شونم خخه وه د هغه خدمت کاوه. (۱۶) بتشبع د درناوي په خاطر ځمکې ته سر تپت کړ. پادشاه پوښتنه وکړه: <ته څه غواړې؟>

(۱۷) هغې ځواب ورکړ: <اعليحضرته، تاسو ما سره ستاسو د څښتن خدای په نوم قسم خوړلی و چې ستاسو خخه وروسته به زما زوی سليمان پادشاه شي. (۱۸) مگر ګورئ، ادونيا مخکې له مخکې پادشاه شوی دی او تاسو په دې هکله هيڅ خبر نه ياست. (۱۹) هغه ډېر غوايان، چاغ سخوندران او پسونه قرباني کرل او ستاسو ټول زامن، ابياتار کاهن او ستاسو د لښکرو قوماندان يواځې يې دې ميلمستيا ته راوبلل، مگر ستاسو زوی سليمان ته

يې بلنه ورنه كړه. (۲۰) اعليحضرته، د ټولو اسراييليانو سترگې ستاسو په لور دي چې تاسو ورته دا ووايئ چې له تاسو وروسته به څوك پادشاه شي. (۲۱) كه چېرې تاسو داسې ونه كړئ، كله چې تاسو مړ شئ، نو زما د زوى سليمان او زما سره به د مجرمانو په شان سلوك وشي. <

(۲۲) په هغې شيبه كې چې بتشبع د پادشاه سره خبرې كولې، ناتان نبي راورسېده. (۲۳) خلكو پادشاه ته خبر وركړ: <دا دى ناتان نبي دلته دى. > نو هغه د پادشاه حضور ته ورغى او د درناوي په خاطر ځمكې ته سر تپت كړ. (۲۴) ناتان وويل: <اعليحضرته، آيا تاسو دا اعلان كړى دى چې له تاسو وروسته به ادونيا پادشاه شي او هغه به ستاسو په تخت باندې كښنېني؟ (۲۵) نن هغه تللى دى او زيات شمېر غوايان، چاغ سخوندران او پسونه يې قرباني كړي دي. هغه ستاسو ټولو زامنو، د لښكرو قوماندانانو او ابياتار كاهن ته بلنه وركړې ده. همدا اوس هغوى د هغه سره خوري او څښي او وايي: ژوندى دې وي ادونيا پادشاه! (۲۶) مگر اعليحضرته، هغه زه، صادق كاهن، بناياه او سليمان نه يو بللي. (۲۷) آيا ادونيا دا كار ستاسو اعليحضرت د فرمان سره سم كړى دى؟ ځكه چې ستاسو درباريان خبر نه دي چې ستاسو نه وروسته به څوك پادشاه شي او د پادشاهۍ په تخت به كښنېني. <

(۲۸) نو داود پادشاه وويل: <بتشبع دننه راوغورئ>، نو هغه راغله او د پادشاه په حضور كې ودرېدله. (۲۹) په دې وخت كې پادشاه هغې ته وويل: <د هغه ژوندي څښتن په نامه چې زه يې د ټولو سختيو څخه ژغورلى يم قسم خورم، (۳۰) زه به نن په يقين سره هغه كار سرته ورسوم چې د هغه په هكله مې ستا سره د څښتن، يعنې د اسراييلو د خداى په نوم قسم خوړلى ؤ، چې زما څخه وروسته به ستا زوى سليمان پادشاه شي او هغه به زما په ځاى زما په تخت باندې كښنېني. <

(۳۱) نو بيا بتشبع د درناوي په خاطر ځمكې ته سر تپت كړ، ويې ويل: <زما بادار، داود

پادشاه دې تل ژوندی وي!<

۳۲ داود پادشاه وویل: <صادوق کاهن، ناتان نبي او د یهویداداع زوی بنایاه دننه راوغواړئ.> کله چې هغوی د پادشاه حضور ته راغلل، ۳۳ پادشاه هغوی ته وویل: <زما درباریان درسره واخلي، زما زوی سلیمان زما په خپلې قچرې باندې سپور کړئ او د جیحون د چینې پورې یې بدرگه کړئ. ۳۴ صادوق کاهن او ناتان نبي دې هلته د اسراییلو د پادشاه په توگه د هغه سر په تېلو غوړ کړي. وروسته له هغې سرنی وغږوئ او داسې چیغې ووهئ: ژوندی دې وي سلیمان پادشاه! ۳۵ سلیمان مخکې او تاسو د هغه پسې بېرته دلته راشئ او هغه دې زما په تخت باندې کښېني او زما په ځای دې پادشاهي وکړي. ځکه چې هغه مې د اسراییلو او یهودا مشر ټاکلی دی.>

۳۶ بنایاه د پادشاه په ځواب کې وویل: <امین! ستاسو څښتن خدای دې قبول کړي! ۳۷ لکه څنگه چې څښتن ستاسو اعلیحضرت سره مل ؤ، د سلیمان سره دې هم مل وي او د هغه پادشاهي دې د ستاسو د پادشاهي څخه هم ډېره لویه کړي.>

۳۸ نو صادوق کاهن، ناتان نبي، بنایاه او د پادشاه ساتونکي گارډ یعنې کریتیان او فلیتیان لاپل، سلیمان یې د داود پادشاه په قچره باندې سپور کړ او هغه یې د جیحون د چینې پورې بدرگه کړ. ۳۹ صادوق کاهن د سپېڅلې خېمې څخه د تېلو ښکر راواخیست او د سلیمان سر یې غوړ کړ. وروسته بیا هغوی سرنی وغږاوه او ټولو خلکو چیغې ووهلې: <ژوندی دې وي سلیمان پادشاه!> ۴۰ وروسته بیا ټول د سلیمان پسې اورشلیم ته راستانه شول. هغوی داسې شپېلې غږولې او د خوشالی چیغې وهلې چې ځمکه یې لږزوله.

۴۱ کله چې ادونیا او د هغه مېلمنو د ډوډۍ خوراک پای ته رساوه، هغوی شورماشور واورېد. کله چې یوآب د سرنی اواز واورېده، هغه پوښتنه وکړه: <په ښار کې دا شورماشور د څه دپاره دی؟> ۴۲ مخکې له دې چې هغه خپلې خبرې خلاصې کړي، د ابیاتار کاهن

زوی یوناتان راورسېد. ادونیا وویل: <دنده راشه! ته د عزت وړ سړی یې، تا به خامخا ښه خبر راوړی وي.>

٤٣ یوناتان ځواب ورکړ: <هیڅ نه! زموږ بادار داود سلیمان پادشاه کړ. ٤٤ هغه صادق کاهن، ناتان نبی، بنایه، د پادشاه ساتونکي گارډ یعنی کریتیان او فلیتیان د سلیمان سره ولېږل او هغه یې د پادشاه په قچره باندې سپور کړ. ٤٥ صادق کاهن او ناتان نبی د جیحون د چینې سره د هغه سر په تېلو غوړ کړ چې پادشاه شي. بیا هغوی ښار ته ننوتل، د خوشالی چیغې یې وهلې او خلکو شورماشور جوړ کړ. دا هغه شورماشور دی چې تاسو واورېده. ٤٦ نو اوس سلیمان په تخت باندې ناست دی. ٤٧ بله خبره دا چې درباریان د مبارکۍ دپاره زموږ بادار، داود پادشاه ته راغلي دي او وایي: ستاسو خدای دې د سلیمان نوم د ستاسو د نوم څخه هم زیات مشهور کړي او د هغه پادشاهي دې د ستاسو د پادشاهۍ څخه هم لویه کړي! او پادشاه په خپل کټ کې سجده وکړه ٤٨ او ویې ویل: د اسراییلو څښتن خدای ته دې ټانه وي، چا چې نن ورځ ماته ولیعهد راکړی دی او زه یې پرېښی يم چې هغه په خپلو سترگو وویښم.>

٤٩ په دې خبره د ادونیا ټول مېلمانه ووېرېدل، پاڅېدل او هر یو په خپله لاره لاړ. ٥٠ مگر ادونیا د سلیمان له وېرې سپېڅلې خېمې ته لاړ او د خپل ژوند د ژغورلو دپاره یې هغه ښکرونه چې د قربانۍ د ځای په کنجونو کې وو، ونيول. ٥١ سلیمان پادشاه ته خبر ورکړل شو چې ادونیا د هغه څخه وپریږي، د قربانۍ د ځای ښکرونه یې کلک نیولي دي او وایي: <زه غواړم چې سلیمان پادشاه دې اول ماته قسم وخورې چې هغه به ما نه وژني.>

٥٢ سلیمان په ځواب کې وویل: <که چېرې هغه دا ثابته کړي چې وفادار سړی دی نو د هغه د سر یو وینښته به هم کم نه شي، مگر که هغه خیانت وکړي وبه وژل شي.> ٥٣ نو سلیمان پادشاه سړي ولېږل او هغه یې د قربانۍ د ځای څخه رانېکته کړ. هغه راغی او د

درناوي په خاطر يې سليمان پادشاه ته خپل سر ټيټ کړ او سليمان هغه ته وويل: <خپل کور ته لاړ شه.>

سليمان ته د داود وصيت

۲ (۱) کله چې د داود د مړينې وخت رانژدې شو، خپل زوی سليمان يې راوغوښت او خپل وصيت يې ورته وکړ: (۲) <زما د مړينې وخت رارسېدلی دی، نو قوي او زړور اوسه (۳) او څه چې ستا څښتن خدای يې درڅخه غواړي هماغسې وکړه. د هغه په لاره لاړ شه او د هغه په قوانينو او حکمونو باندې لکه څنگه چې د موسیٰ په شريعت کې ليکل شوي دي عمل وکړه، ترڅو په هر کار کې چې ته يې کوي او هر چيرته چې ځې نېکمرغه واوسې. (۴) که چېرې د هغه اطاعت وکړې، نو څښتن به هغه وعده عملي کړي چې زما سره يې کړې وه. ماته يې ويلي وو: ستا اولاده به تر هغې پورې په اسراييلو باندې حکومت کوي ترڅو پورې چې هغوی په وفاداری او د زړه له کومې زما حکمونو ته غاړه کېږدي.

(۵) بله خبره دا چې تاته په یاد دي چې د زرويه زوی يوآب زما سره څه وکړل، هغه د اسراييلو د لښکرو قوماندانان يعنې ابير د نير زوی او عماسا د يتر زوی ووژل. هغوی يې د سولې په وخت کې د هغو وژنو په بدل کې ووژل چې د جگړې په وخت کې يې وژلي وو. د هغه لاسونه د بې گناه سړيو په وينو ککړ دي. (۶) ته د عقل نه کار واخله، هغه مه پرېږده چې سپين ږيری شي او په طبيعی مرگ مړ شي.

(۷) مگر د جلعادي برزلاي په زامنو باندې مهربانه اوسه او هغوی په هغو خلکو کې شامل کړه چې ستا په دسترخوان باندې ډوډی خوري. ځکه کله چې زه ستا د ورور ابشالوم څخه وتښتېدم هغوی زما سره ودرېدل.

۸ یاد ساته چې شمعي د بنياميني جيرا زوی چې د بحوريم څخه دی هم ستا سره دی. په هغه ورځ چې زه محنايم ته لاړم، هغه په ما باندې ډېر سخت لعنت ووايه. مگر کله چې هغه زما د ليدلو دپاره د اردن د سيند غاړې ته راغی، ما د څښتن په نامه هغه ته قسم وخور چې زه به هغه ونه وژنم. ۹ خو ته هغه بې سزا مه پرېږده. ته پوه سړی يې او په دې باندې پوهېږې چې د هغه سره بايد څه وکړې. که څه هم هغه سپين ږيری دی، بايد ووژل شي. <

د داود مړينه

۱۰ داود مړ شو او د داود په ښار کې ښخ شو. ۱۱ هغه څلوېښت کاله په اسراييلو باندې پادشاهي وکړه - اووه کاله په حبرون کې او دري دېرش کاله په اورشليم کې. ۱۲ نو سليمان د خپل پلار داود په تخت باندې کښېناست او د هغه پادشاهي ټينگه شوه.

د ادونيا وژنه

۱۳ يوه ورځ د حجيت زوی ادونيا د سليمان مور بتشيع ته ورغی. بتشيع د هغه څخه پوښتنه وکړه: <ته د سولې سره راغلی يې؟> هغه ځواب ورکړ: <هو، د سولې سره.> ۱۴ بيا هغه زياته کړه: <زه غواړم ستاسو سره خبرې وکړم.>

هغې ځواب ورکړ: <څه غواړې چې ووايي؟>

۱۵ هغه وويل: <لکه څنگه چې تاسو پوهېږئ، پادشاهي زما وه. ټولو اسراييليانو ماته د پادشاه په سترگه کتل. مگر هرڅه بدل شول او زما ورور پادشاه شو ځکه چې دا د څښتن

رضا وه. (۱۶) اوس زه يوه غوښتنه لرم، هيله ده چې هغه رد نه کړي. <

بتشبع ځواب ورکړ: <څه غوښتنه؟>

(۱۷) هغه ځواب ورکړ: <د سليمان پادشاه څخه غوښتنه وکړئ چې هغه ځوانه ښځه ايشگ چې د شونم څخه ده ماته راکړي چې واده ورسره وکړم. زه پوهېږم چې هغه به ستاسو غوښتنه رد نه کړي.>

(۱۸) هغې ځواب ورکړ: <ډېر ښه، زه به ستا دپاره د پادشاه سره خبرې وکړم.>

(۱۹) نو بتشبع سليمان پادشاه ته ورغله چې د هغه سره د ادونيا دپاره خبرې وکړي. پادشاه خپلې مور ته د هرکلي ويلو دپاره راپاڅېده او هغې ته يې د درناوي سر ټيټ کړ. بيا هغه په خپل تخت باندې کښېناست او بل تخت يې راوغوښت او مور يې د هغه ښي لاس ته په تخت باندې کښېناستله. (۲۰) بتشبع وويل: <ستا څخه يوه کوچنۍ غوښتنه لرم، هغه رد نه کړي.>

پادشاه په ځواب کې وويل: <ای زما مورې، ووايه، زه به ستا غوښتنه رد نه کړم.>

(۲۱) نو هغې وويل: <پرېږده چې ستا ورور ادونيا د ايشگ سره واده وکړي.> (۲۲) پادشاه پوښتنه وکړه: <ولې زما څخه غواړې چې ايشگ هغه ته ورکړم؟ کېدای شي چې دا هم زما څخه وغواړې چې تخت هم ورته ورکړم. آخر هغه زما مشر ورور دی او ابياتار کاهن او يوآب د هغه پلويان دي.> (۲۳) نو سليمان پادشاه د څښتن په نوم قسم وخوړ او وېي ويل: <که چېرې ادونيا مې د دې غوښتنې په خاطر ژوندی پرېښود، نو خدای دې ما ووژني.> (۲۴) څښتن زه د خپل پلار داود په ځای پادشاه کړی يم او زما پادشاهي يې ټينگه کړې ده. هغه خپله وعده ترسره کړې ده او ماته او زما اولادې ته يې پادشاهي ورکړې ده.

زه د ژوندي څښتن په نامه قسم خورم چې ادونيا به همدا نن ووژل شي! < ٢٥ > نو سليمان
بنايه د يهوياذاع زوی ته حکم وکړ، هغه لار او ادونيا يې وواژه.

د ابياتار شړل او د يوآب وژنه

٢٦ > پادشاه ابياتار کاهن ته وويل: <بېرته خپلې ځمکې او ځای عناتوت ته لار شه. ته د
مرگ لايق يې، مگر اوس دې نه وژنم ځکه چې هغه وخت چې ته زما د پلار داود سره وې
د څښتن تعالی د لوظ صندوق به دې د هغه سره يووړ. په ټولو سختيو کې د هغه سره
يوځای وې.> ٢٧ > نو سليمان ابياتار د څښتن د کاهنتوب څخه لېرې کړ. په دې ډول يې د
څښتن هغه خبره ترسره کړه چې د عیلي کاهن او د هغه د اولادې په باره کې يې په شيلوه
کې کړې وه.

٢٨ > کله چې يوآب د دې پېښې څخه خبر شو، هغه د څښتن خېمې ته وتښتېده او د
قربانۍ د ځای ښکرونه يې ونيول. (يوآب د ادونيا ملاتړ کاوه، خو د ابشالوم څخه يې ملاتړ
نه وکړی.) ٢٩ > سليمان پادشاه خبر شو چې يوآب د څښتن خېمې ته تښتېدلی دی او د
قربانۍ د ځای په خوا کې دی. نو سليمان بنايه ته امر وکړ: <لار شه او هغه ووژنه!> ٣٠ >
هغه د څښتن خېمې ته ورغی او يوآب ته يې وويل: <پادشاه حکم کوي چې دباندې
راووزه.>

يوآب په ځواب کې وويل: <نه، زه غواړم چې دلته مړ شم.> بنايه بېرته پادشاه ته ورغی
او د يوآب خبره يې ورته وکړه.

٣١ > نو بيا پادشاه بنايه ته امر وکړ: <څنگه چې هغه وايي هماغسې وکړه. هغه ووژنه او
بنخ يې کړه ترڅو د هغو بې گناه خلکو د وينو د ملامتۍ څخه چې يوآب توی کړې وې زه
او زما د پلار نوره اولاده پاکه شي.> ٣٢ > څښتن به يوآب ته د هغو قتلونو په خاطر سزا

ورکړي چې هغه کړي وو او زما پلار داود د هغو څخه خبر نه ؤ. یوآب هغه دوه سړي ووژل چې د هغه څخه نېک او بهتر وو، یعنې ابنیر د اسراییلو د لښکرو قوماندان او عماسا د یهودا د لښکرو قوماندان. (۳۳) د هغوی د قتلونو سزا به د تل دپاره د یوآب او د هغه د اولادې په غاړه وي. مگر څښتن به همېشه د داود اولادې ته چې د هغه په تخت باندې کښېني سوله ور په برخه کړي. <

(۳۴) نو بنایاه سپېڅلې خېمې ته لاړ او یوآب یې وواژه. د هغه مړی په خپله ځمکه کې چې په دښته کې وه ښخ شو. (۳۵) پادشاه د یوآب په ځای بنایاه د لښکرو قوماندان کړ او صادق کاهن یې د ایباتار په ځای وټاکه.

د شمعي وژنه

(۳۶) وروسته بیا پادشاه شمعي راوغوښت او هغه ته یې وویل: <د خپل ځان دپاره په اورشلیم کې کور جوړ کړه او هلته اوسېږه، مگر بل هیڅ چېرته لاړ نه شې. (۳۷) هغه ورځ چې ته لاړ شې او د قدرون له درې څخه پورې وزې، نو یوه شه چې ته به مړ شې او ته به په خپله ملامت یې. <

(۳۸) شمعي پادشاه ته په ځواب کې وویل: <ډېر ښه اعلیحضرته! څنگه چې تاسو وایئ هماغسې به وکړم. > نو شمعي د ډېرې مودې دپاره په اورشلیم کې پاتې شو.

(۳۹) خو درې کاله وروسته د شمعي دوه غلامان د جت پادشاه آخیش د معکه زوی ته وتښتېدل. کله چې شمعي واورېدل چې هغوی په جت کې دي، (۴۰) هغه په خپل خره باندې کته واچوله او آخیش پادشاه ته ورغی چې خپل غلامان پیدا کړي. هغه یې پیدا کړل او بېرته یې خپل کور ته راوستل. (۴۱) کله چې سلیمان ته خبر ورسېده چې شمعي د اورشلیم څخه جت ته تللی ؤ او بېرته راستون شوی دی، (۴۲) پادشاه شمعي راوغوښت او

هغه ته يې وويل: <آيا تاته مې د څښتن په نوم قسم او خبرداري نه و درکړې چې په هغه ورځ چې د اورشليم نه ووځي او بل چپرته لاړ شي، مړ به شي؟ تا هغه وخت زما امر ومانه. (٤٣) نو ولې دې هغه قسم مات کړ چې د څښتن سره دې کړي و او زما د امر څخه دې هم سرغړونه وکړه؟>

(٤٤) همدارنگه پادشاه شمعي ته وويل: <ته په خپل زړه کې په خپلو هغو ټولو بديو باندې پوهېږې چې زما د پلار داود سره دې کړې دي. اوس به څښتن تاته ستا د بدو کارونو سزا درکړي. (٤٥) مگر څښتن به ماته برکت راکړي او هغه به د داود پادشاهي تل تر تله ټينگه وساتي.>

(٤٦) نو بيا پادشاه بناياه ته حکم وکړ او هغه شمعي دباندې وويست او ويې واژه. نو پادشاهي د سليمان په لاسونو کې ټينگه پاتې شوه.

سليمان او د حکمت غوښتنه

(دوهم تواريخ ١: ٣-١٢)

٣ (١) سليمان د مصر د پادشاه فرعون سره يو تړون وکړ او د هغه د لور سره يې واده وکړ. هغه يې راوستله چې تر هغې پورې د داود په ښار کې واوسېږي ترڅو پورې چې هغه د خپلې ماني، د خدای د کور او د اورشليم شاوخوا دېوال د جوړولو کار سرته ورسوي. (٢) تر هغه وخته پورې لا د څښتن دپاره کور نه و جوړ شوی نو ځکه به قوم په مختلفو عبادت ځايونو کې قربانۍ کولې. (٣) سليمان د څښتن سره مينه کوله او د خپل پلار داود د لارښودنو په مطابق يې عمل کاوه. مگر هغه هم د عبادت په مختلفو ځايونو کې قربانۍ کولې او خوشبويي يې سوزوله.

(٤) پادشاه جبعون ته لاړ چې هلته قربانۍ وړاندې کړي ځکه چې هغه د قربانۍ کولو تر

ټولو مشهور ځای و. سلیمان به د قربانی په هغه ځای کې زر سوزېدونکې نذرانې وړاندې کولې. (۵) یوه شپه په جبعون کې څښتن خدای هغه ته په خوب کې ورنښکاره شو او پوښتنه یې ورڅخه وکړه: <زما څخه څه غواړې چې تاته یې درکړم؟>

(۶) سلیمان په ځواب کې وویل: <تا تل د خپل غلام یعنې زما د پلار داود سره ډېره مینه ښودلې ده او هغه تاته وفادار، نېک او صادق و. هغه ته دې خپله زیاته او نه بدلېدونکې مینه وښودله چې هغه ته دې زوی ورکړ چې نن ورځ د هغه په ځای پادشاهي کوي.>

(۷) نو بیا، ای زما څښتن خدایه، تا خپل غلام زما د پلار داود په ځای پادشاه کړ. مگر زه د یو کوچني ماشوم په شان یم او په دې باندې نه پوهېږم چې څنگه پادشاهي وکړم. (۸) زه د هغه قوم په منځ کې اوسېږم چې تا د خپل ځان دپاره غوره کړی دی، هغه قوم چې دومره زیات دی چې نه شمېرل کېږي. (۹) نو ماته پوهه او حکمت راکړه چې ستا په قوم باندې په عدالت سره حکومت وکړم او د ښو او بدو ترمنځ فرق وکړم. که نه، نو څوک کولی شي چې ستا په دې لوی قوم باندې پادشاهي وکړي؟>

(۱۰) څښتن خوشاله شو چې سلیمان دغه غوښتنه کړې ده. (۱۱) نو خدای هغه ته وویل: <څرنګه چې تا دا وغوښتل او د خپل ځان دپاره دې نه د زیات عمر هیله وکړه، نه دې د شتمنۍ او نه دې د خپلو دښمنانو مرګ وغوښت بلکه د پوهې او حکمت هیله دې وکړه چې په عدل سره پادشاهي وکړې، (۱۲) څه چې تا غوښتي دي زه به یې درکړم. زه به تاته داسې پوهه او حکمت درکړم، چې له دې څخه مخکې هم د چا سره نه وو او وروسته به هم د چا سره نه وي. (۱۳) برسېره پردې هغه څه چې تا نه دي غوښتي زه به یې درکړم، یعنې شتمني او عزت دواړه، ترڅو ستا په ژوند کې په پادشاهانو کې څوک ستا سره برابر نه شي. (۱۴) او که چېرې زما اطاعت وکړې او د خپل پلار داود په شان زما د قوانینو او حکمونو څخه پیروي وکړې، زه به درته زیات عمر درکړم.>

١٥) نو سلیمان راوینس شو او پوه شو چې څښتن ورسره په خوب کې خبرې کړې دي. بیا هغه اورشلیم ته لاړ، د څښتن د لوظ صندوق ته مخامخ ودرېد او سوزېدونکې او د سلامتې نذرانې یې څښتن ته وړاندې کړې. له هغې وروسته یې خپلو ټولو درباریانو ته میلستیا ورکړه.

د سلیمان عادلانه قضاوت

١٦) یوه ورځ دوه فاحشې پادشاه ته راغلې او د هغه په مخ کې ودرېدلې. ١٧) د هغوی څخه یوې وویل: <وبخښئ، اعلیحضرته! زه او دغه ښځه په یو کور کې اوسېږو. هغه وخت چې زما ماشوم پیدا شو هغه زما سره په دې کور کې وه. ١٨) زما د ماشوم د زېږېدلو په دریمه ورځ هغې هم یو ماشوم وزېږاوه. په هغه کور کې یوازې مونږ وو او زموږ څخه پرته هلته بل هیڅوک نه ؤ.

١٩) نو یوه شپه هغې ښځې په خوب کې خپل ماشوم د ځان لاندې کړی ؤ او هغه مړ شوی ؤ. ٢٠) نو د شپې په نیمايي کې چې کله زه ویده وم، هغه راپاڅېدلې وه او زما زوی یې زما له څنگ څخه اخیستی ؤ. هغه یې خپله غېږه کې او خپل مړ زوی یې زما په غېږه کې اچولی ؤ. ٢١) کله چې سهار راپاڅېدم چې خپل ماشوم ته شیدې ورکړم، ومې لیدل چې هغه مړ دی! ما په غور سره په رڼا کې هغه ته وکتل او ومې لیدل چې هغه زما زوی نه دی.>

٢٢) هغې بلې ښځې وویل: <نه! ژوندی ماشوم زما دی او مړ ماشوم ستا دی.>

اولنی ښځې بېرته په ځواب کې وویل: <نه! مړ ماشوم ستا دی او ژوندی زما دی!> نو هغوی د پادشاه په حضور کې یو تر بله شخړه وکړه.

۲۳) پادشاه وويل: <تاسو دواړه دا ادعا لري چې ژوندي ماشوم زما دی او مړ ماشوم زما نه دی.> ۲۴) نو پادشاه وويل: <ماته توره راوړئ.> نو کله چې هغوی پادشاه ته توره راوړه، ۲۵) بیا هغه حکم وکړ: <دا ژوندي ماشوم دوه ټوټې کړئ او نیم یې یوې ته ورکړئ او نیم یې بلې ته ورکړئ.>

۲۶) هغه ښځه چې د ژوندي ماشوم اصلي مور وه، زړه یې په خپل ماشوم باندې وسوزېده او پادشاه ته یې وويل: <اعلیحضرته! مهرباني وکړئ دا ژوندي ماشوم هغې ته ورکړئ! هغه مه وژنئ!>

مگر هغې بلې ښځې وويل: <نه دې زما وي او نه دې ستا وي. هغه دوه ټوټې کړئ!>

۲۷) هغه وخت پادشاه خپله پرېکړه وکړه: <ماشوم مه وژنئ! هغه اولنی ښځې ته ورکړئ ځکه چې هغه یې اصلي مور ده.>

۲۸) کله چې د اسرائیلو ټول خلک واورېدل چې پادشاه دا قانوني پرېکړه کړې ده، د هغوی په نظر کې پادشاه ډېر د عزت وړ شو، ځکه هغوی ولیدل چې خدای هغه ته حکمت ورکړی دی چې په عدل سره پادشاهي وکړي.

د سلیمان لوړ رتبه ماموران او والیان

۴) نو سلیمان پادشاه په ټولو اسرائیلو باندې پادشاهي کوله. ۱) او دا د هغه لوړ رتبه ماموران وو:

عزریا د صادق زوی - کاهن.

۲) الیحورف او اخیا د شیشه زامن - د هغه منشیان،

يهوشافاط د اخيلود زوی - د اطلاعاتو منشي.

④ بنياه د يهوياذاع زوی - د لښکرو قوماندان،

صادوق او ابياتار - کاهنان.

⑤ عزريا د ناتان زوی - د سيمه ايزو حکمرانانو مشر،

زابدود د ناتان زوی - کاهن او د پادشاه شخصي مشاور.

⑥ اخيشار - د پادشاه د ماني مشر،

ادونيرام د عبدا زوی - د بېگاری کارونو مشر.

⑦ سليمان د ټولو اسراييلو دپاره دولس سيمه ايز حکمرانان ټاکلي وو. هغوی به د پادشاه

او د هغه د کورنۍ دپاره د خپلو سيمو څخه خوراک تياراوه او د دې دپاره به هر حکمران

په کال کې د يوې مياشتې دپاره مسئول ؤ. ⑧ د هغو حکمرانانو او سيمو نومونه چې

هغوی يې مشران وو، په لاندې ډول دي:

بن حور، د افرايم په غرنۍ سيمه کې. ⑨ بن دقر، په ماقص، شعلبيم، بيت شمس او

ايلون بيت حانان کې. ⑩ بن حسد، په اروبوت، سوکوه او د حافر په ټوله سيمه کې. ⑪

بن ابيناداب، چې د سليمان د لور تافت سره يې واده کړی ؤ، د دور په ټوله سيمه کې. ⑫

بعنه د اخيلود زوی، په تعنک، مجدو او بيت شان ته نژدې ټولو سيمو کې چې د يزرعيل

لاندې زرتان ته نژدې دي، د بيت شان څخه تر آبل محوله او د يقمعام بلې خوا پورې. ⑬

بن جابر، د جلعاد په راموت او د جلعاد په کليو کې چې د منسي د اولادې يائير په خپل

پورې اړه لرله او د باشان د ارجوب په سيمه کې، يعنې په شپېتو لويو قوي دېوال لرونکو

بنارگوټو کې چې برنجي سيخ لرونکې دروازې يې درلودلې. ⑭ اخيناداب د عيدو زوی، د

محنایم په سيمه کې. ⑮ اخيمعص، چې د سليمان د لور باسمت سره يې واده کړی ؤ، د

نفتالي په سيمه کې. (۱۶) بعه د حوشای زوی، د اشیر په سيمه او د بعلوت په ښار کې.
(۱۷) يهوشافاط د فاروح زوی، د يساکار په سيمه کې. (۱۸) د ايللا زوی شمعي، د بنيامين
په سيمه کې. (۱۹) جابر د اوري زوی، په جلعاد کې - دا د اموريانو د پادشاه سيحون او د
باشان د پادشاه عوج هېواد ؤ. د دولسو حکمرانانو برسېره، په ټوله خاوره باندې يو لوی
حکمران هم ؤ.

د سليمان قدرت، شتمني او حکمت

(۲۰) د يهودا او اسراييلو خلک د درياب د غاړې د شگو په شان ډېر وو، هغوی خوړل،
خښل او خوشاله وو. (۲۱) سليمان په ټولو پادشاهيو باندې د فرات د سيند څخه نيولې د
فلسطينيانو تر هېواده او د مصر تر سرحده پورې پادشاهي کوله. هغوی به باج ورکاوه او د
سليمان د ژوند تر پايه د هغه تابع وو.

(۲۲) د سليمان د دربار ورځنی خوراکه درې زره کيلوگرامه ښه اوږه او شپږ زره کيلوگرامه
زيره اوږه وو. (۲۳) همدارنگه لس چاغ غوايان، شل د خرځای غوايان، سل پسونه او وزې،
پرتله له دې هوسۍ، غرڅې او چاغ مرغان هم وو. (۲۴) سليمان د فرات د سيند د لوېديځ په
ټوله خاوره باندې د تفسح څخه چې د فرات په څنگ کې ؤ نيولې د غزې تر ښاره پورې
چې په لوېديځ کې ؤ، پادشاهي کوله. د فرات د لوېديځ ټول پادشاهان د هغه تابع وو او د
ټولو گاونډي هېوادونو سره يې روغه جوړه وه. (۲۵) د سليمان په ټول ژوند کې په شمال
کې د دان څخه نيولې په جنوب کې تر بئرشيع پورې د يهودا او اسراييلو کورنۍ د خپلو
ټاکنو او اينځرو د ونو د سيوري لاندې په امن کې کښېناستلې.

(۲۶) سليمان د خپلو جنگي گاډيو د اسونو دپاره څلوېښت زره غوجلې او دولس زره
سپاره عسکر درلودل. (۲۷) د هغه د دولسو سيمو حکمرانانو هر يو په خپله ټاکلې شوې
مياشت کې د سليمان پادشاه او هر هغه چا دپاره چې په ماني کې يې ډوډی خوړله خوراک

تیاراوه. هغوی به همپشه د ضرورت شیان پوره کول. (۲۸) همدارنگه هغوی به د جنگي گادپو د اسونو او نورو اسونو دپاره هم د اوربشو او بوسو خپله برخه د ضرورت خای ته راوړله.

(۲۹) سلیمان ته خدای لوی حکمت، خیرکتیا او بی اندازې زیاته پوهه ورکړې وه. (۳۰) د سلیمان حکمت د ختیخ د پوهانو او د مصر د پوهانو د حکمت خخه هم زیات ؤ. (۳۱) هغه د ټولو خلکو خخه ډېر زیات پوه ؤ. هغه د ازراحی ایتان او د ماحول د زامنو یعنی حیمان، کلکول او دردع خخه هم ډېر پوه ؤ او د هغه شهرت په ټولو گاونډیو هېوادونو کې خپور شو. (۳۲) هغه درې زره متلونه ویلي دي او د سندرو شمېر یې یو زر او پنځو ته رسېده. (۳۳) هغه د ونو او بوټو په باره کې، د لبنان د صبر د ونو خخه نیولې د هغه وېلني پورې چې په دېوالونو باندې شنه کیري خبرې کړې دي. هغه د خارویو، مرغانو، خزندو او ماهیانو په باره کې خبرې کړې دي. (۳۴) د ټولې نړۍ پادشاهانو د هغه د حکمت په هکله واورېدل او استازي یې ورولېدل چې د هغه خبرو ته غوږ ونیسي.

سلیمان د خدای د کور د جوړولو دپاره تیاری نیسي

۵ (۱) د صور پادشاه حیرام تل د داود ملگری ؤ او کله چې هغه واورېدل چې سلیمان د خپل پلار داود په خای پادشاه شوی دی، هغه ته یې خپل استازي واستول. (۲) سلیمان بېرته حیرام ته دغه پیغام ورواستاوه:

(۳) >تاسو پوهېږئ چې زما پلار داود د هغو جگړو له کبله چې د هغه شاوخوا دبنمنو هېوادونو په مقابل کې یې درلودلې، ونه شو کولای چې د خپل خښتن خدای د عبادت دپاره کور جوړ کړي، ترڅو چې خښتن د هغه دبنمنان د هغه تر پښو لاندې کړل. (۴) مگر اوس زما خښتن خدای ماته زما په ټولو سرحدونو کې ارامي راکړې ده. زه هیڅ دبنمن نه لرم او د

حملې هېڅ خطر نشته. ﴿٥﴾ لکه څنگه چې څښتن زما د پلار داود سره وعده کړې وه او ويلي يې وو: ستا زوی چې زه به يې ستا په ځای په تخت باندې کښېنوم هغه به زما دپاره کور جوړ کړي. نو له دې کبله ما نیت کړی دی چې د خپل څښتن خدای د عبادت دپاره کور جوړ کړم. ﴿٦﴾ سلیمان زیاته کړه: <نو تاسو حکم ورکړئ چې زما دپاره د لبنان څخه د صبر د ونو لرگي پرې کړی شي. زما سړي به ستاسو د سړيو سره کار کوي او هرڅومره اجوره چې تاسو ورته ټاکئ ستاسو نفرو ته به يې ورکړم. تاسو پوهېږئ چې مونږ داسې څوک نه لرو چې تاسو صیدونيانو په شان د ونو په پرې کولو کې ماهر وي.>

﴿٧﴾ کله چې حیرام د سلیمان پیغام واورېد، هغه ډېر خوشاله شو او وېي ويل: <څښتن ته دې ټناه وي ځکه چې داود ته يې پوه زوی ورکړی دی چې په دې لوی قوم باندې پادشاهي وکړي.>

﴿٨﴾ نو حیرام سلیمان ته دا پیغام واستاوه: <هغه پیغام چې ماته مو رالېږلی ؤ ما تر لاسه کړ، زه به ستاسو غوښتنه پوره کړم. زه به تاسو ته د صبر او ناجو د ونو لرگي تیار کړم. ﴿٩﴾ زما نفر به هغه لرگي د لبنان څخه بحیرې ته رابښکته کړي، هغه به د تختې په شان د یو بل سره وتړي او د بحیرې په غاړه به يې هغه ځای ته چې تاسو يې ټاکئ درلاهو کړي. هلته به زما نفر هغه راخلاص کړي. تاسو کولای شئ چې هغه یوسئ. او تاسو به زما دا غوښتنه ومنئ چې زما د شاهي ماڼۍ خلکو ته خوراک تیار کړئ.>

﴿١٠﴾ نو حیرام سلیمان ته د صبر او ناجو د ونو هغه ټول لرگي چې هغه غوښتي وو، ورسول. ﴿١١﴾ او سلیمان حیرام ته د هغه د شاهي ماڼۍ د خلکو د خوراک دپاره دوه زره ټنه غنم او څلور لکه لیتره د زیتونو سوچه تېل ورکړل. سلیمان به دغه کار هر کال کاوه.

﴿١٢﴾ نو لکه څنگه چې څښتن وعده کړې وه هغه سلیمان ته حکمت ورکړ. او د سلیمان او حیرام ترمنځ سوله ایزې اړیکې وې او د هغو د ټینګښت دپاره يې یو تړون لاسلیک کړ.

۱۳ سلیمان پادشاه د ټولو اسراییلو څخه د پرش زره نفر د بېگار دپاره راجلب کړل. ۱۴
 د هغوی څخه به یې لس زره تنه په وار سره میاشت په میاشت لبنان ته لېږل، نو هغوی به
 یوه میاشت په لبنان کې تېروله او دوه میاشتې به په خپل کور کې وو. ادونیرام د بېگاری
 کارونو مشر ؤ. ۱۵ همدارنگه سلیمان په غرنۍ سیمه کې اتیا زره د تیږو پرېکونکي او
 اويا زره تنه د تیږو د وړلو دپاره درلودل. ۱۶ همدارنگه هغه درې زره او درې سوه تنه د
 کارگرانو مشران درلودل چې د پروژې څارنه به یې کوله او کارگرانو ته به یې لارښودنه
 کوله. ۱۷ هغوی د سلیمان پادشاه په حکم د تیږو د کان څخه د ډېرو ښو تیږو تختې
 راییستلې چې د خدای د کور دپاره د توږل شویو تیږو څخه تهداب تیار کړي. ۱۸ د
 سلیمان او حیرام کارگرانو او د جبل سږیو تیږې او لرگي تیار کړل چې د خدای کور جوړ
 شي.

سلیمان د خدای کور جوړوي

۶ ۱ د مصر څخه د اسراییلو د قوم د وتلو څخه وروسته په څلورسوه اتیاوم کال کې،
 په اسراییلو باندې د سلیمان د پادشاهۍ په څلورم کال، د زیو په میاشت کې چې د کال
 دوهمه میاشت ده، هغه د خدای د کور په جوړولو پیل وکړ.

۲ هغه کور چې سلیمان د څښتن دپاره جوړ کړی ؤ د هغه اوږدوالی اووه ویشت متره،
 سور یې نهه متره او لوړوالی یې دیارلس نیم متره ؤ. ۳ د خدای د کور مخې ته دالان ؤ
 چې اوږدوالی یې مساوي ؤ په سور د خدای د کور یعنې نهه متره او سور یې څلورنیم متره
 ؤ. ۴ هغه د خدای د کور په دېوالونو کې لوړې تنگې کړکې گانې جوړې کړې. ۵ د
 خدای د کور په اړخونو او شاته بیروني دېوالونو ته څنگ په څنگ یې یوه درې منزله ودانۍ
 جوړه کړه. ۶ په لاندیني منزل کې هرې کوتې دوه متره او شل سانتي سور، په منځني

منزل کې دوه متره او اويا سانتي سور او په پورتنې منزل کې درې متره او لس سانتي سور درلود. د خدای د کور دېوال په هر منزل کې نسبت بڼکتني منزل ته نری ؤ، ترڅو بې له دې چې په هغه کې تیرونه جوړ شي، کوتې په دېوال باندې ټینګې شي.

۷ د کومو تیرونه چې د خښتن کور جوړ شوی ؤ هغه په کان کې تیارې شوې وې. کله چې د خښتن کور جوړېده، نو د خټکونو، تېشو، یا د اوسپنې د نورو سامانونو اواز هلته نه اورېدل کېده.

۸ د ودانۍ د لاندیني منزل د ننوتلو دروازه د خدای د کور په جنوبي اړخ کې وه، چې د زینو په وسیله یې دوهم او دریم منزل ته لاره درلودله. ۹ نو په دې توګه سلیمان پادشاه د خدای کور بشپړ کړ. بام یې د صبر د ونو د تیرانو او تختو څخه جوړ کړ. ۱۰ هغه درې منزله ودانۍ چې هر منزل یې دوه متره او شل سانتي لوړوالی درلود، د خدای د کور بیروني دېوالونو ته څنګ په څنګ وه. ودانۍ د دېوالونو سره د صبر د ونو تیرانو په وسیله نښلول شوې وه.

۱۱ خښتن سلیمان ته وویل: ۱۲ <زما د کور په اړه چې ته یې جوړوې، که چېرې زما په ټولو فرمانونو او حکمونو باندې عمل وکړې، نو زه به هغه وعده چې ستا د پلار داود سره مې کړې ده، ستا په وسیله ترسره کړم. ۱۳ او زه به د اسراییلو د قوم په منځ کې په هغه کور چې تا جوړ کړی دی اوسېرم او هغوی به هیڅکله یوازې پرېږدم!>

۱۴ نو په دې توګه سلیمان پادشاه د خدای کور بشپړ کړ.

د خدای د کور داخلي لوازم

(دوهم تواریخ ۳: ۸ - ۱۴)

۱۵) داخلي دېوالونه د غولي څخه تر چته پورې د صبر د ونو په تختو باندې پوښل شوي وو او د خدای د کور غولې د ناجو په لرگيو باندې پوښل شوي و. ۱۶) داخلي کوټه چې د ډېر مقدس ځای په نوم يادېدله د خدای د کور شاته برخه کې جوړه شوې وه. هغه نهه متره اوږده وه او د صبر د ونو د تختو په وسيله چې د غولي څخه تر چته پورې رسېدلې د اصلي سالون څخه جلا شوې وه. ۱۷) اصلي سالون چې ډېر مقدس ځای ته مخامخ و، اتلس متره اوږدوالی يې درلود. ۱۸) د صبر د ونې تختې د کدوانو او گلانو په نقشونو باندې ښکلې کړای شوې وې. ټوله داخلي برخه د صبر په لرگيو باندې پوښل شوې وه، ترڅو چې د دېوالونو تيرې ونه ليدل شي.

۱۹) ډېر مقدس ځای تيار شو چې د خښتن د لوظ صندوق په کې کېږدي. ۲۰) د دې کوټې اوږدوالی نهه متره، سور يې نهه متره او لوړوالی يې نهه متره و. داخلي برخه په سوچه سرو زرو باندې پوښل شوې وه. په همدې ډول د قربانۍ ځای چې د صبر د تختو څخه جوړ شوی و په سرو زرو باندې پوښل شوی و. ۲۱) د خدای د کور داخلي برخه په سوچه سرو زرو باندې پوښل شوې وه او د ډېر مقدس ځای د دروازې مخامخ ته د سرو زرو ځنځيرونه ځای په ځای شوي وو چې هغه ځای هم په سوچه سرو زرو باندې پوښل شوی و. ۲۲) د خدای د کور ټوله داخلي برخه په سرو زرو باندې پوښل شوې وه، همدارنگه د قربانۍ ځای هم چې ډېر مقدس ځای په څنګ کې و په سرو زرو باندې پوښل شوی و.

۲۳) سليمان دوه کروبيان د زيتون د لرگيو څخه جوړ کړل او په ډېر مقدس ځای کې يې کېښودل. هر يو څلورنيم متره لوړوالی درلود. ۲۴-۲۶) دواړه په يوه اندازه او په يو شکل وو او هر يو دوه دوه وزرونه درلودل. د هر يو وزر اوږدوالی دوه متره او شل سانتي و، نو د يو وزر د سر نه د بل وزر تر سره پورې فاصله څلورنيم متره وه. ۲۷) هغه يې په ډېر مقدس ځای کې يو تر بله څنګ په څنګ داسې کېښودل، ترڅو د هغوی دوه غوړېدلې

وزرونه د کوتې په منځ کې یو د بله سره ولگېږي او دوه نور وزرونه د دېوالونو سره ولگېږي. (۲۸) دواړه کروبیان په سرو زرو باندې پوښل شوي وو.

(۲۹) د اصلي سالون او د ډېر مقدس ځای دېوالونه چارچاپېره د کروبیانو، د خرما د ونو او گلانو په تورل شویو نقشونو باندې ښکلي کړای شوي وو. (۳۰) د دننیو او بیرونیو کوټو غولي هم په سرو زرو باندې پوښل شوي وو.

(۳۱) سلیمان د ډېر مقدس ځای د ننوتلو په دروازه کې یوه دوه پله یي دروازه چې د زیتون د لرگیو څخه جوړه شوې وه کېښودله، چې پنځه اړخیزه بازوگان او سرتاق یې درلودل. (۳۲) دوه پله یي دروازه د کروبیانو، د خرما د ونو او گلانو په تورل شویو نقشونو باندې ښکلي کړای شوې وه. هغه دروازه، کروبیان او د خرما ونې په ټکول شویو سرو زرو باندې پوښل شوي وو. (۳۳) په هماغه ډول اصلي سالون ته د ننوتلو د دروازې چوکاټ د زیتون د لرگیو څخه په شکل د مستطیل جوړ شوی ؤ. (۳۴) همدارنگه دوه دروازې وې چې د ناجو د لرگیو څخه جوړې شوې وې. هرې دروازې دوه داسې برخې درلودلې چې چپراسونه یې درلودل. (۳۵) دا دروازې د کروبیانو، د خرما د ونو او د گلانو په تورل شویو نقشونو باندې ښکلي کړای شوې وې چې یو برابر په سرو زرو باندې پوښل شوي وې.

(۳۶) د عبادت ځای داخلي انگر گردچاپېره یو دېوال ؤ. هغه دېوال د درې طبقو تورل شویو تیرو او د یوې طبقې د صبر د تیرو څخه جوړ شوی ؤ.

(۳۷) د خدای د کور تهداب د سلیمان د پادشاهۍ په څلورم کال د زیو په میاشت کې چې د کال دوهمه میاشت وه کېښودل شو. (۳۸) د سلیمان د پادشاهۍ په یوولسم کال د بول په میاشت کې چې د کال اتمه میاشت وه، د خدای د کور د جوړېدلو کار کټ مټ د پلان په مطابق په بشپړه توګه سرته ورسېده. سلیمان اووه کاله د هغه په جوړولو باندې ولګول.

د سلیمان مانی

۷ (۱) مگر سلیمان د خپلې مانی په جوړولو باندې دیارلس کاله تېر کړل او هغه یې بشپړه کړه. (۲) د مانی هغه سالون چې د لبنان د ځنگل د سالون په نوم یادېده څلورڅلوېښت متره اوږدوالی، دوه ویشتمتره سور او دیارلس نیم متره لوړوالی درلود. هغه د صبر د ونو د ستنو څلور قطاره درلودل چې د صبر تیران ورباندې پراته وو. (۳) د دې سالون د صبر د لرگیو بام د تیرانو د پاسه و، کوم چې په ستنو باندې پراته وو. ټول پنځه څلوېښت تیران او په هر یو قطار کې پنځلس تیران وو. (۴) د هغې کرکې گانې په درې قطارونو کې یو او بل ته مخامخ ایښودل شوي وې. (۵) دروازو او کرکیو مستطیل شکله چوکاټونه درلودل او په هر دېوال کې د کرکیو درې قطاره یو او بل ته مخامخ وو.

(۶) بل سالون چې د ستنو د سالون په نوم یادېده، دوه ویشتمتره اوږد او دیارلس نیم متره یې سور و. د هغه مخې ته یو دالان و چې بام یې درلود او په ستنو باندې ټینګ شوی و.

(۷) د پادشاه د تخت کوټه چې د قضاوت د سالون په نوم هم یادېده، یعنی هغه ځای چې سلیمان به په کې دعوي فیصله کولې، د غولي څخه تر چته پورې یې د صبر د لرگیو تختې درلودلې.

(۸) د سلیمان خپل کور په بل انگر کې د قضاوت د سالون شاته و چې د نورو ودانیو په شان جوړ شوی و. همدارنگه سلیمان د فرعون د لور دپاره چې هغه ورسره واده کړی و د دې کور په شان یو کور جوړ کړ.

(۹) دا ټولې ودانې د بیرون څخه تر لوی انگره پورې او د تهداب څخه تر بامه پورې د ډبرو ښو تپرو د تختو څخه چې په ټاکلو اندازو غوڅې شوي وې او بیروني او دنني مخونه

يې په آره باندې غوخ شوي وو، جوړې شوې وې. (۱۰) تهدا بونه يې په ډېرو ښو لويو تېرو باندې چې ځينې يې څلورنيم متره او ځينې يې درې نيم متره اوږدوالی درلود ايښودل شوي وو. (۱۱) د هغو د پاسه په ټاکلو اندازو غوڅې شوې ډېرې ښې تيرې او د صبر د لرگيو تيران وو. (۱۲) د ماڼۍ د لوی انگر دېوال چې د انگر څخه چاپېره شوی ؤ، د څښتن د کور د داخلي انگر او د هغه د دالان په شان درې طبقې توبل شوې تيرې او يوه طبقه د صبر د لرگيو تيران يې درلودل.

د حورام کار

(۱۳) سليمان پادشاه يو سړی راوغوښت چې حورام نومېده او د صور په ښار کې اوسېده. (۱۴) هغه د نفتالي د قبيلې څخه د يوې کونډې زوی ؤ او د هغه پلار د صور څخه ؤ او د برنجو کسبگر ؤ. حورام ډېر ماهر او پوه سړی ؤ او د برنجو په هر ډول کار کې يې تجربه درلودله. هغه سليمان پادشاه ته راغی او ټول هغه کارونه چې ورته سپارل شوي وو سرته يې ورسول.

دوه برنجي ستنې

(دوهم تواريخ ۳: ۱۵ - ۱۷)

(۱۵) حورام دوه برنجي ستنې په قالب کې جوړې کړې چې د هرې يوې لوړوالی اته متره او گړدچاپېر يې پنځه متره او دېرش سانتي ؤ. (۱۶) همدارنگه هغه د قالب شويو برنجو څخه دوه تاجونه جوړ کړل او د ستنو په سر باندې يې کېښودل. هر تاج دوه متره او شل سانتي لوړ ؤ. (۱۷) د اوبدل شويو ځنځيرونو يو جال ؤ چې د ستنو په سر باندې يې تاجونه سينگار کړي وو. د هر تاج دپاره اووه دانې ځنځيرونه وو. (۱۸) هغه په دوه قطارونو کې برنجي انار جوړ کړل چې د هر جال څخه راتاو شي او هغه تاجونه چې د ستنو په سر

باندې دي، ښکلي کړي. (۱۹) هغه تاجونه چې په دالان کې د ستنو په سر باندې وو، د سوسن د گلونو په شکل وو او یو متر او اتیا سانتي لوړوالي یې درلودل. (۲۰) د دواړو ستنو په تاجونو باندې د کاسه شکه برخې د پاسه چې د جال په څنګ کې وه په چارچاپره قطارونو کې دوه سوه برنجي اناره وو. (۲۱) حورام د خدای د کور د دروازي په مخکې دا دوه برنجي ستني ودرولې. د جنوبي خوا ستن یې د یاکین په نوم او د شمالي خوا ستن یې د بوغز په نوم یاده کړه. (۲۲) د ستنو په سر باندې د سوسن د گلونو په شکل برنجي تاجونه وو. په دې توګه د ستنو کار سرته ورسېده.

د اوبو برنجي حوض

(دوهم تواریخ ۴: ۲ - ۵)

(۲۳) حورام د برنجو څخه یوه ګرده ټانکی جوړه کړه، چې ژوروالی یې دوه متره او شل سانتي، قطر یې څلورنیم متره او ګردچاپر یې دیارلس نیم متره ؤ. (۲۴) د ټانکی د غاړې ګردچاپره د برنجي کدوانو دوه قطارونه وو، چې د ټانکی د نورو برخو سره یوځای قالب شوي وو. (۲۵) ټانکی د دولسو برنجي غوایانو په شا باندې ولاړه وه چې درې یې شمال ته، درې یې جنوب ته، درې یې ختیځ ته او درې یې لوېدیځ ته مخامخ وو. ټانکی د هغو د پاسه وه او د هغو سرونه بیرون خواته وو. (۲۶) د هغه پنډوالی پنځه اویا ملي متره ؤ او څنډه یې د جام د څنډې په شان وه، لکه د سوسن د غوړېدلي گل په شان. په دې ټانکی کې د څلوېښت زرو لیټرو نه زیاتې اوبه ځانېدلې.

برنجي ګاډی او تشتونه

(۲۷) همدارنګه حورام لس برنجي ګاډی جوړې کړې چې هرې یوې یو متر او اتیا سانتي اوږدوالی، یو متر او اتیا سانتي سور او یو متر او دېرش سانتي لوړوالی درلود. (۲۸) د ګاډیو

نقشه په دې ډول وه: د گاډۍ په چوکاتونو کې څلور کنجه تختې ایښودل شوې وې. (۲۹) په څلور کنجه تختو باندې د زمریانو، غوایانو او کروبیانو نقشونه وو. په چوکاتونو باندې د زمریانو او غوایانو د نقشونو د پاسه او لاندې د گلانو د غنچو نقشونه وو، چې د ټکول شوي فلز څخه جوړ شوي وو. (۳۰) هرې گاډۍ د برنجي اکسلونو سره څلور برنجي عرابې درلودلې. د تشت دپاره په څلورو کنجونو کې برنجي کومکي میلې وې. د هغو په هر اړخ کې د گلانو د غنچو نقشونه وو. (۳۱) د تشت دپاره د گاډۍ په سر باندې یو گرد چوکاټ ؤ. هغه د گاډۍ د سر څخه پنځه څلوېښت سانتي متره پورته خواته او اووه شپېته سانتي متره لاندې دننه خواته غزېدلې ؤ. د خولې چارچاپېره یې چې ګرده وه نقشونه ایستل شوي وو. د گاډیو تختې ګردې نه وې، بلکه څلور کنجه وې. (۳۲) څلور عرابې د تختو لاندې وې او د عرابو اکسلونه د گاډیو پورې نښتي وو. د هرې عرابې قطر اووه شپېته سانتي ؤ. (۳۳) نوموړې عرابې د جنګي گاډیو د عرابو په شان جوړې شوې وې. د هغوی اکسلونه، ژۍ ګانې، پرې او د عرابو منځنۍ برخې ټول په قالب کې د برنجو څخه جوړ شوي وو.

(۳۴) د هرې گاډۍ په لاندینیو څلورو کنجونو کې څلور کومکي ستنې وې چې د گاډۍ سره نښتي وې. (۳۵) د گاډۍ په سر باندې یوه ګرده کړۍ وه چې دوه ویشته سانتي لوړوالی یې درلود. کومکي ستنې او تختې د گاډۍ د سر پورې نښتي وې. (۳۶) هغه په کومکي ستنو او تختو باندې په هر خالي ځای کې د کروبیانو، زمریانو او د خرما د ونو نقشونه جوړ کړل او د هغو سره چارچاپېره د گلانو د غنچو نقشونه وو. (۳۷) په دې ډول هغه لس گاډۍ جوړې کړې، چې ټولې په یو قالب کې جوړې شوې وې او د اندازې او شکل له مخې یو شان وې.

(۳۸) همدارنګه حورام لس برنجي تشتونه جوړ کړل چې د هرې گاډۍ دپاره یو تشت ؤ. د هر تشت قطر یو متر او اتیا سانتي ؤ او شاوخوا اته سوه لیتره اوبه په کې ځایېدل. (۳۹) هغه پنځه گاډۍ د خدای د کور په جنوب کې او پنځه یې په شمال کې ځای په ځای کړې. د

خدای د کور په جنوب ختیځ کښ کې یې ټانکی کېښوده.

د خدای د کور د لوازمو لست

(دوهم تواریخ ۴: ۱۱ - ۵: ۱)

۴۰. حورام همدارنگه تشتونه، بېلچې او د وینو د شیندلو کاسې جوړې کړې.

نو حورام هغه ټول کارونه پای ته ورسول چې د سلیمان پادشاه دپاره یې د څښتن د کور په خاطر په خپله غاړه اخیستي وو:

۴۱. دوه ستنې

د ستونو په سر باندې دوه کاسه شکله تاجونه

د جالونو دوه سپټونه د ستونو په سر باندې د دوه کاسه شکله تاجونو د سینگارولو

دپاره

۴۲. د دوو سپټونو د جالونو دپاره څلورسوه برنجي انار. (د هر جال دپاره د برنجي

انارو دوه قطارونه چې د ستونو په سر باندې د کاسه شکله تاجونو د ښکلا دپاره وو.)

۴۳. لس گاډۍ د هغو د لسو تشتونو سره

۴۴. ټانکی او د هغې لاندې دولس برنجي غوایان

۴۵. لوبڼې، بېلچې او د وینو د شیندلو دپاره کاسې.

د څښتن د کور دا ټول لوازم چې حورام د سلیمان پادشاه دپاره جوړ کړي وو، د صیقل شویو برنجو څخه وو. ۴۶. دا شیان پادشاه د اردن په دره کې د سوکوت او زرتان ترمنځ د خاورې په قالبونو کې جوړ کړي وو. ۴۷. سلیمان دا شیان ونه تلل، ځکه چې هغه ډېر

زیات وو او د برنجو وزن معلوم نه شو.

﴿٤٨﴾ همدارنگه سلیمان د خښتن د کور دپاره ټول لوازم جوړ کړل:

د قربانی ځای د سرو زرو څخه.

د سرو زرو مېز چې هغه سپېڅلې ډوډۍ به ورباندې ایښودل کېده چې خدای ته به نذرانه کېدله.

﴿٤٩﴾ څراغدانونه چې د سوچه سرو زرو څخه وو (دېر مقدس ځای ته مخامخ، پنځه

بني خواته او پنځه چې خواته).

د سرو زرو د گلانو نقشونه، څراغونه او انبوروونه.

﴿٥٠﴾ د سوچه سرو زرو تښتونه، د پلټې پاکوونکي، د وینو د شیندلو کاسې، د

خوشبویۍ پشقابونه او د اور لوبښي.

د ډېر مقدس ځای د دروازو دپاره او همدارنگه د خدای د کور د اصلي سالون د

دروازو دپاره د سرو زرو چپراسونه.

﴿٥١﴾ کله چې سلیمان پادشاه د خښتن د کور ټول کارونه پای ته ورسول، بیا سلیمان هغه

شیان یعنی سپین او سره زر او نور لوازم چې د هغه پلار داود خښتن ته وقف کړي وو، هغه

یې د خښتن د کور په تحویلخانو کې کېښودل.

د خدای کور ته د لوظ صندوق راوړل

(دوهم تواریخ ۵: ۲ - ۶: ۲)

﴿١﴾ وروسته بیا سلیمان د اسراییلو سپین بریږي، د قبیلو ټول مشران او د اسراییلو د

خپلونو رئیسان اورشلیم ته راوغوښتل، چې د خښتن د لوظ صندوق د صهیون یعنی د داود د ښار څخه د خدای کور ته یوسي. (۲) د کال په اوومه یعنی د ایتانیم په میاشت هغوی ټول د سلیمان پادشاه په وړاندې د جونګرو د اختر په وخت کې راغونډ شول.

(۳) کله چې د اسراییلو ټول سپین ږیري راغونډ شول، کاهنانو د لوظ صندوق پورته کړ (۴) او هغه یې د خدای کور ته انتقال کړ. لایوانو او کاهنانو هم د خښتن مقدسه خېمه او د هغې ټول سپېڅلي لوازم د خدای کور ته راوړل. (۵) سلیمان پادشاه او د اسراییلو ټول قوم د لوظ د صندوق مخې ته راغونډ شول او دومره ډېر پسونه او غوایان یې قرباني کړل چې نه شمېرل کېدل.

(۶) کاهنانو د خښتن د لوظ صندوق خپل ځای ته چې د خدای په کور کې ؤ، یعنی ډېر مقدس ځای ته راوړ او هغه یې د کروبیانو د وزرونو لاندې کېښود. (۷) کروبیانو خپل وزرونه په هغه ځای باندې چې هلته د لوظ صندوق ؤ وغوړول. هغوی په صندوق او د هغه په انتقالونکو میلو باندې سیوری واچاوه. (۸) میلې دومره اوږدې وې چې د هغوی سرونه د خدای د کور د اصلي سالون څخه چې ډېر مقدس ځای ته مخامخ ؤ لیدل کېدلې، مګر د کوم بل ځای څخه نه لیدل کېدلې. هغه میلې تر نن ورځې پورې په هغه ځای کې دي. (۹) د لوظ په صندوق کې بل هیڅ شی نه ؤ، پرته د تیرو د هغو دوو لوحو څخه چې موسی^۱ د سینا په غره کې په هغه کې ایښې وې، چېرته چې خښتن د هغوی د مصر څخه د وتلو وروسته د اسراییلو د خلکو سره لوظ وکړ.

(۱۰) کله چې کاهنان د خدای د کور د اصلي سالون یعنی مقدس ځای څخه دباندې راووتل، ناڅاپه د خښتن کور د ورېځې څخه ډک شو. (۱۱) کاهنانو د ورېځې له کبله ونه شو کولی چې خپل خدمت ترسره کړي، ځکه چې د خښتن کور د هغه د جلال څخه ډک شوی ؤ.

﴿١٢﴾ سليمان وويل: >څښتن ويلي دي چې هغه به په تورې ورپځې کې اوسېږي. ﴿١٣﴾ په رښتيا مې ستا دپاره يو پرتمين کور جوړ کړی دی، داسې ځای چې د تل دپاره په کې واوسېږي.<

د سليمان وينا قوم ته

(دوهم تواريخ ٦: ٣-١١)

﴿١٤﴾ کوم وخت چې د اسراييلو خلک په هغه ځای کې ولاړ وو، پادشاه خپل منځ د هغوی خواته راواړاوه او د خدای څخه يې هغوی ته برکت وغوښت. ﴿١٥﴾ بيا هغه وويل: >ثناه دې وي د اسراييلو څښتن خدای ته! کومه وعده چې هغه زما د پلار داود سره کړې وه هغه يې سرته ورسوله. څښتن داود ته ويلي وو: ﴿١٦﴾ له هغه وخت راهيسې چې ما خپل قوم د مصر څخه راوويست، ما د اسراييلو په کومې قبيلې کې هيڅ يو ښار غوره نه کړ چې په هغه کې دې زما دپاره کور جوړ شي او زما عبادت دې په کې وشي. مگر داوده، ته مې غوره کړې چې زما په قوم باندې پادشاهي وکړي.< ﴿١٧﴾ سليمان زياته کړه: >دا زما د پلار هيله وه چې د اسراييلو د څښتن خدای د عبادت دپاره يو کور جوړ کړي. ﴿١٨﴾ مگر څښتن هغه ته وويل: ستا هيله په ځای وه چې غوښتل دې زما د عبادت دپاره يو کور جوړ کړي، ﴿١٩﴾ مگر ته به هغه جوړ نه کړي. بلکه ستا خپل زوی به زما کور جوړ کړي.

﴿٢٠﴾ هغه وعده چې څښتن کړې وه، هغه يې سرته ورسوله. ما د خپل پلار داود ځای ونيوه او اوس د اسراييلو په تخت باندې ناست يم او د اسراييلو د څښتن خدای د عبادت دپاره مې کور جوړ کړ. ﴿٢١﴾ همدارنگه ما د خدای په کور کې د لوظ د صندوق دپاره ځای تيار کړ. په هغه کې د څښتن د هغه لوظ د تېرو لوحې دي، يعنې هغه لوظ چې زمونږ د نيکونو سره يې د مصر څخه د راويستلو په وخت کې کړی ؤ.<

د سلیمان دعا

(دوهم تواریخ ۶: ۱۲ - ۴۲)

۲۲) بیا سلیمان د خښتن د قربانی د خای مخې ته د اسراییلو د غونډې په مخ کې ودرېده او خپل لاسونه یې د اسمان خواته پورته کړل (۲۳) او دعا یې وکړه: خای د اسراییلو خښتن خدایه، پورته په اسمان او لاندې په ځمکه کې ستا په شان خدای نشته! ته د خپلو خلکو سره په خپل لوظ باندې ټینګ ولاړ یې او هغوی ته چې د زړه له کومې ستا اطاعت کوي خپله تلپاتې مینه څرګندوي. (۲۴) هغه وعده چې تا زما پلار یعنی خپل خدمتګار داود سره کړې وه هغه دې نن ترسره کړه.

۲۵) نو اوس ای د اسراییلو خښتن خدایه! زه دعا کوم چې ته هغه بله وعده هم سرته ورسوي چې زما د پلار سره دې کړې وه او ویلي دي وو: که ستا اولاده د ستا په شان په غور سره زما اطاعت وکړي، نو تل به یو د هغو څخه د اسراییلو پادشاه وي. (۲۶) نو اوس، ای د اسراییلو خدایه! د هر شي وعده چې تا د خپل خدمتګار، یعنی زما د پلار داود سره کړې وه، هغه دې رښتیا شي.

۲۷) مګر ای خدایه، آیا ته په رښتیا سره کولی شې چې په ځمکه ژوند وکړې؟ حتی ټول اسمانونه دومره لوی نه دي چې ته په کې خای شې، نو څنګه به وکولی شې چې په دې کور کې چې ما د ستا دپاره جوړ کړی دی واوسېږي؟ (۲۸) بیا هم ای زما خښتن خدایه، د خپل خدمتګار دعا او هغه زاری چې ستا د رحم دپاره یې کوي قبولې کړه. هغه دعا او فریاد چې ستا خدمتګار یې نن ستا په حضور کې کوي واوړه. (۲۹) په دې کور باندې شپه او ورځ خپل نظر وساته، دا خای چې تا د خپل عبادت دپاره غوره کړی دی. هرکله چې زه خپل مخ دې کور ته اړوم او دعا کوم، هغه دعا قبوله کړه! (۳۰) د خپل خدمتګار او د خپل قوم اسراییلو زاری چې د دې خای لوري ته یې کوي، واوړه. د خپل استوګنځي یعنی د اسمان

څخه يې واوره او چې کله دې واورېدې نو مونږ وبخښه.

٣١) کله چې يو سړی د بل سړي په مقابل کې په گناه کولو باندې تورن شوی وي او هغه د خدای د کور د قربانۍ ځای ته راوستل شي او دا قسم وخورې چې هغه بې گناه دی، ٣٢) ای څښتنه، په اسمان کې يې واوره او د هغوی ترمنځ قضاوت وکړه. گناهکار ته داسې سزا ورکړه څنگه چې د هغې وړ دی او هغه څوک چې بې گناه وي هغه ازاد کړه.

٣٣) کله چې ستا قوم اسراييل د هغې گناه له کبله چې ستا په مقابل کې يې کړې وي د دښمن له خوا ماتې وخورې او کله چې هغوی بېرته ستا خواته راوگرځي او د دې اقرار وکړي چې ستا په مقابل کې يې گناه کړې ده او په دې کور کې تاته دعا او زاری وکړي، ٣٤) په هغه وخت کې په اسمان کې هغه دعا او زاری قبولې کړه، د خپل قوم اسراييلو گناه وبخښه او هغوی بېرته هغې ځمکې ته راوله چې د هغوی نیکونو ته دې ورکړې وه.

٣٥) فرض کړه د خپل قوم د گناه له کبله چې د ستا په مقابل کې يې کړې وي باران ودروې. کله چې هغوی توبه وباسي، د دې کور په لور مخ راواړوي او په عاجزۍ سره تاته دعا وکړي، ځکه چې تا هغوی ته سزا ورکړې ده، ٣٦) نو بيا د هغوی دعا په اسمان کې واوره او د خپل قوم اسراييلو گناهونه وبخښه. هغوی ته د ژوند سمه لاره وروښايه او په هغه ځمکه باندې چې تا خپل قوم ته د ملکیت په توگه ورکړې ده باران ووروه.

٣٧) کله چې په هېواد باندې قحطي، وبا، د وروست والي مرض يا د ملخانو يرغل راشي يا د هغوی دښمنان د هغوی ښارونه کلابند کړي، هره بلا يا مرض چې راشي، ٣٨) د هغوی دعاگانې او زاری واوره. که چېرې ستا د قوم اسراييلو څخه يو څوک د زړه له خفگانه خپل لاسونه د دې کور لوري ته پورته کړي، ٣٩) د هغوی دعا واوره. په خپل استوگنځي، يعنې په اسمان کې هغوی ته غوږ ونيسه، هغوی وبخښه او مرسته ورسره وکړه. يوازې ته د انسان د زړه څخه خبر يې. د هر سړي سره داسې رويه وکړه څنگه چې د هغې وړ وي، ٤٠)

ترخو ستا خلک ټول ژوند په هغې ځمکې کې چې تا زمونږ نیکونو ته ورکړې وه ستا اطاعت وکړي.

٤١-٤٢) کله چې یو پردی سړی د لېرې هېواد څخه، چې ستا لوی نوم او شهرت یې اورېدلی وي او ستا د قدرت او معجزو خبر شوی وي، راشي او د دې کور لوري ته دعا وکړي، نو د اسمان څخه چې ستا د اوسېدلو ځای دی د هغه دعا قبوله کړه او هرڅه چې هغه سړی درڅخه غواړي ورته ورېږي کړه. په دې توګه به د ټولې نړۍ قومونه ستا د خپل قوم اسراییلو په شان تا وپېژني، ستا اطاعت به وکړي او په دې باندې به پوه شي چې دغه کور چې ما جوړ کړی دی ستا په نامه یادېږي.

٤٤) کله چې ته خپل قوم لېرې چې د خپلو دښمنانو سره د جګړې دپاره لار شي او هغوی که هر چېرې وي، بیا د هغه ښار خواته چې تا غوره کړی دی او د دې کور په طرف چې ما ستا د عبادت دپاره جوړ کړی تاته دعا وکړي، ٤٥) د هغوی زاری او دعاګانې واوړه. د اسمان څخه د هغوی دعاګانې قبولې کړه او هغوی ته بری ورکړه.

٤٦) کله چې ستا قوم ستا په مقابل کې ګناه وکړي - او داسې څوک نشته چې ګناه ونه کړي - او ته په هغوی په قهر شې، پرېږدې چې دښمنان هغوی ته ماتې ورکړي او هغوی خپل هېواد ته که هغه نژدې وي یا لېرې د اسیرانو په توګه بوځي، ٤٧) نو د خپلو خلکو زاری او دعاګانې واوړه. که هغوی د اسیرتوب په هېواد کې توبه وباسي، تاته زاری وکړي او دا اقرار وکړي، چې هغوی څومره ګناهګار او بد عمله دي، نو ای څښتنه! د هغوی زاری او دعاګانې قبولې کړه. ٤٨) که چېرې هغوی په هغه هېواد کې په رښتیا او اخلاص سره توبه وباسي او د هغه هېواد چې تا زمونږ نیکونو ته ورکړی دی، هغه ښار چې تا غوره کړی دی او د دې کور په طرف چې ستا دپاره مې جوړ کړی دی، خپل مخونه واړوي او تاته دعا وکړي، ٤٩) نو هغه وخت د هغوی زاری او دعاګانې واوړه. په اسمان کې چې ستا د

اوسېدلو ځای دی، هغه قبولې کړه او د هغوی سره مرسته وکړه. (۵۰) د هغوی ټول گناهونه او ياغي توب چې د ستا په وړاندې يې کړی دی وبخښه او د هغوی اسیروونکي مجبور کړه چې د هغوی سره په مهربانۍ چلند وکړي. (۵۱) ځکه چې هغه ستا خپل غوره شوی قوم دی چې د مصر څخه، يعنې د اوسپنې د ويلي کولو د داش څخه دې بیرون راوويستل.

(۵۲) څښتن تعالی! ستا نظر دې د خپل خدمتگار او خپل قوم اسراييلو د زاریو په لور وي او هرکله چې هغوی تاته فریاد وکړي هغه واوره. (۵۳) ځکه هغه وخت چې تا زمونږ نیکونه د مصر څخه راوويستل، د خپل خدمتگار موسیٰ په وسیله دې اعلان وکړ چې اسراييل مې د نړۍ د ټولو قومونو څخه غوره کړ چې زما خاص قوم شي. <

اخرنی دعا

(۵۴) کله چې سلیمان څښتن ته دا زاری او دعاگانې پای ته ورسولې، د څښتن د قربانۍ د ځای د مخې څخه چې هغه په کې په گوندو و، پاڅېده او خپل لاسونه يې د اسمان خواته پورته کړل. (۵۵) هغه ودرېد او په لوړ اواز سره يې د اسراييلو د هغو ټولو خلکو دپاره چې هلته راغونډ شوي وو برکت وغوښت او ويې ويل: (۵۶) <د څښتن ثناه دې وي! هغه خپل قوم اسراييلو ته د وعدې سره سم ارامي ورکړه. هغه ټولې سخاوتمندانه وعدې چې د خپل خدمتگار موسیٰ په وسیله يې کړې وې سرته ورسولې. (۵۷) لکه څنگه چې زمونږ څښتن خدای زمونږ د نیکونو سره و زمونږ سره دې هم وي. هغه دې مونږ هيڅکله نه پرېږدي او زمونږ څخه دې لاس وانخلي. (۵۸) هغه دې زمونږ ارادې بدلې کړي ترڅو مونږ تل د هغه د غوښتنې سره سم ژوند وکړو او هغه قوانین او حکمونه چې زمونږ نیکونو ته يې ورکړي وو سرته ورسوو. (۵۹) هیله کوم چې زمونږ څښتن خدای د تل دپاره زما دعا او دا غوښتنې چې د هغه څخه مې کړې دي په یاد وساتي. هغه دې تل په خپل قوم اسراييلو او د هغوی په پادشاه باندې رحم وکړي او د هغوی ورځنۍ اړتیاوې دې پوره کړي، (۶۰) ترڅو

د نړۍ ټول قومونه پوه شي چې څښتن یوازینی خدای دی - بل خدای نشته. (٦١) تاسو خپل څښتن خدای ته چې د هغه قوم یاست، وفادار اوسئ او لکه څنګه چې نن یې سرته رسوئ، د هغه د ټولو قوانینو او حکمونو څخه اطاعت وکړئ. <

سلیمان او د خدای د کور وقف

(دوهم تواریخ ٧: ٢ - ١٠)

(٦٢) وروسته بیا پادشاه او د هغه سره ټولو اسرایلیانو د څښتن حضور ته قربانۍ وړاندې کړې. (٦٣) سلیمان دوه ویش زره غوایان او یوسلو شل زره پسونه او وزې د سلامتی د نذرانې په توګه څښتن ته قربانې کړې. نو په دې ډول پادشاه او ټولو اسرایلیانو د څښتن کور وقف کړ.

(٦٤) په هماغې ورځ پادشاه د انګر منځنی برخه یعنې د خدای کور ته مخامخ سیمه سپېڅلې وګرځوله، هغه ځکه دا کار وکړ چې د برنجو څخه جوړ شوی د قربانۍ ځای د دې ټولو نذرانو د ځانېدلو دپاره ډېر کوچنی ؤ. نو هلته یې سوزېدونکې نذرانې، د غلو دانو نذرانې او د څارویو وازګې د سلامتی د نذرانو دپاره وړاندې کړې.

(٦٥) سلیمان او د اسراییلو قوم څوارلس ورځې د خدای په کور کې اختر ولمانځه. په هغه کې په شمال کې د حمات د کنډو څخه نیولې په جنوب کې د مصر تر پولې پورې ډېر خلک راغلي وو. (٦٦) په راتلونکې ورځ هغه خلک رخصت کړل. هغوی د پادشاه ستاینه وکړه او د هغو ټولو ښو کارونو په خاطر چې څښتن د خپل خدمتګار داود او خپل قوم اسراییلو دپاره یې کړي وو په خوښۍ او خوشاله زړونو خپلو کورونو ته لاړل.

سليمان ته د خښتن بيا ښکاره کېدل

(دوهم تواريخ ۷: ۱۱ - ۲۲)

۹ ﴿۱﴾ کله چې سليمان د خښتن د کور او د شاهي ماڼۍ جوړونه پای ته ورسوله او هغه څه چې هغه د جوړولو پلان درلود ترسره يې کړل، ﴿۲﴾ خښتن د دوهم ځل دپاره هغه ته وربښکاره شو، لکه څنگه چې په جبعون کې ورته ښکاره شوی ؤ. ﴿۳﴾ خښتن هغه ته وويل: >ما ستا هغه زاری او دعا چې زما حضور ته دې کړې وې قبولې کړې. دا کور چې تا د هغه ځای په توگه چې تل به په کې زما عبادت کېږي جوړ کړی دی هغه مې سپېڅلی کړ. زه به په هغه باندې خپل نظر ساتم او تل به د هغه ساتنه کوم. ﴿۴﴾ که چېرې ته د خپل پلار داود په شان، په صداقت او پاکۍ سره زما خدمت وکړې او که ته زما د قوانينو څخه اطاعت وکړې او هر هغه څه چې ما درته د هغه حکم کړی دی سرته ورسوي، ﴿۵﴾ زه به هغه وعده پوره کړم چې ستا د پلار داود سره مې کړې وه او ويلي مې وو چې د هغه اولاده به تل تر تله په اسراييلو باندې پادشاهي وکړي.

﴿۶﴾ مگر که چېرې تاسو يا ستاسو اولاده زما څخه پيروي کول پرېږدئ او د هغو قوانينو او حکمونو څخه سرغړونه وکړئ چې تاسو ته مې درکړي دي او د نورو خدايانو خدمت او عبادت وکړئ، ﴿۷﴾ نو زه به خپل قوم اسراييل د هغه هېواد څخه وباسم چې هغوی ته مې ورکړی دی. همدارنگه به دا کور چې ما سپېڅلی کړی ؤ چې زما عبادت به په کې کېږي، پرېږدم. په هر ځای کې به خلک په اسراييلو باندې ملنډې ووهي او د هغوی سره به سپکه رويه وکړي. ﴿۸﴾ دا د خدای کور به په يوې کنډوالې باندې بدل شي او هرڅوک چې د هغې په خوا کې تېرېږي هغه به هک پک او حيران شي. هغوی به پوښتنه کوي: خښتن ولې دې هېواد او دې کور سره داسې عمل کړی دی؟ ﴿۹﴾ خلک به په ځواب کې وايي: دا ځکه چې هغوی خپل خښتن خدای چې د هغوی نيکونه يې د مصر څخه راويستلي وو پرې ايښی دی. هغوی نور خدايان غوره کړي دي او د هغوی خدمت او عبادت کوي. په دې

خاطر خښتن په هغوی باندې دا ناوړین راوستی دی. <

د حیرام سره د سلیمان تړون

(دوهم تواریخ ۸: ۱ - ۲)

۱۰ د شلو کالو په آخر کې چې سلیمان په کې د خښتن کور او شاهي ماڼۍ جوړه کړه،
۱۱ هغه د صور پادشاه حیرام ته د جلیل شل ښارگوټي ورکړل، ځکه چې حیرام هغه ته د
صبر او ناجو هغه ټول لرگي او همدارنگه ټول سره زر چې هغه ورڅخه غوښتي وو، تیار
کړي وو. ۱۲ مگر کله چې حیرام د صور څخه د هغو ښارگوټو د لیدلو دپاره ورغی چې
سلیمان ورته ورکړي وو، هغه یې خوښ نه شول. ۱۳ هغه پوښتنه وکړه: >ای زما وروره،
دا څه قسم ښارگوټي دي چې ماته دې راکړي دي؟ < له همدې کبله نوموړي ښارگوټي تر
ننه پورې د بې ارزښته ښارگوټو په نوم یادېږي. ۱۴ حیرام سلیمان ته د څلورو ټنو څخه
زیات سره زر لېږلي وو.

د سلیمان نور لوی کارونه

(دوهم تواریخ ۸: ۳ - ۱۸)

۱۵ سلیمان پادشاه د خښتن د کور او د خپلې ماڼۍ د جوړولو، د اورشلیم د ختیځې خوا
د ځمکې د ډکولو او د ښار د دېوال د جوړولو دپاره، همدارنگه د حاصور، مجدو او جازر د
ښارونو په بیا ودانولو کې د بېگاری څخه کار واخیست. ۱۶ (د مصر پادشاه فرعون په
جازر باندې حمله کړې وه، هغه یې نیولی ؤ او هغه ته یې اور اچولی ؤ. په هغه کې
اوسېدونکي کنعانیان یې وژلي وو او هغه یې بیا د واده د سوغات په توګه خپلې لور، یعنې د
سلیمان ښځې ته ورکړې ؤ. ۱۷ نو سلیمان جازر بیا ودان کړ.) همدارنگه هغه ښکتنی
بیت حورون بېرته جوړ کړ، ۱۸ بعلت او تامار چې د یهودا په صحرا کې وو هغه یې هم بیا
ودان کړل. ۱۹ سلیمان هغه ښارونه چې هغه زېرمې په کې ساتلې او هغه ښارونه چې د

خپلو اسونو او جنگي گاډيو دپاره وو، جوړ کړل. همدارنگه هغه هرڅه چې غوښتل په اورشلیم، لبنان او په هغې ټولې سيمې کې چې هغه ورباندې پادشاهي کوله، جوړ کړل.

٢٠- ٢١ سلیمان د بېگاری دپاره د کنعان د خلکو د اولادې څخه مزدوران ونيول، کوم چې د اسراييلو قوم ونه شو کولی چې د هغوی د هېواد د نيولو په وخت کې هغوی له منځه یوسي. په دې کې اموريان، حیتیان، فرزيان، حویان او یبوسیان شامل وو، چې د هغوی اولاده تر اوسه پورې غلامان دي. ٢٢ مگر سلیمان د اسراييليانو څخه یو هم بېگاری ته ونه نیوه، بلکه هغوی د هغه عسکر، درباریان، عسکري منصبداران، قوماندانان او د هغه د جنگي گاډيو قوماندانان او گاډي وانان وو. ٢٣ همدارنگه هغوی د سلیمان د ودانۍ د جوړولو د پروژو آمران وو. پنځه سوه او پنځوسو نفرو به د هغو خلکو څارنه کوله چې کار به یې کاوه.

٢٤ د سلیمان بښې چې د فرعون لور وه، د داود د ښار څخه خپلې نوې مانی ته چې سلیمان د هغې دپاره جوړه کړې وه، کډه وکړه. وروسته بیا سلیمان هغه ځمکه راډکه کړه چې د اورشلیم ختیځ خواته پرته وه.

٢٥ سلیمان به په کال کې درې ځله د قربانۍ په هغه ځای کې چې د څښتن دپاره یې جوړ کړی ؤ، سوزېدونکې نذرانې او د سلامتۍ نذرانې وړاندې کولې او ورسره به یې د څښتن په حضور کې خوشبويي سوزوله.

په دې توگه سلیمان د خدای د کور کار پای ته ورساوه.

٢٦ همدارنگه سلیمان پادشاه په عصیون جابر کې چې د ادوم په سیمه کې ایلت ته نژدې د سرې بحیرې په غاړه ؤ، کشتی گانې جوړې کړې. ٢٧ حیرام خپل خلک یعنې هغه کشتی چلوونکي چې د دریاب سره بلد وو واستول چې په کشتۍ گانو کې د سلیمان د نفرو

سره کار وکړي. (۲۸) هغوی په کشتیو کې اوفیر ته سفر وکړ او د خوارلسو پتو څخه زیات سره زر یې راوړل او هغه یې سلیمان ته وسپارل.

د سلیمان او د سبا د ملکې لیدنه او کتنه

(دوهم تواریخ ۹: ۱-۱۲)

۱۰ (۱) کله چې د سبا ملکې د سلیمان د شهرت په باره کې واورېدل (هغه شهرت چې څښتن سلیمان ته ورکړی ؤ)، نو هغه راغله چې په سختو پوښتنو سره هغه وازمایي. (۲) هغه د یو لوی کاروان او اوبنانو سره چې عطر، ډېر سره زر او قیمتي تیرې ورباندې بار وو اورشلیم ته راوړسېدله. هغه سلیمان ته راغله او د هغو ټولو شیانو په هکله چې د هغې په ذهن کې وو، د هغه سره یې خبرې وکړې. (۳) سلیمان د هغې ټولو پوښتنو ته ځواب ورکړ، داسې یوه پوښتنه نه وه چې هغه یې ځواب کړې نه وي. (۴) کله چې د سبا ملکې د سلیمان حکمت او هغه مانی چې هغه جوړه کړې وه، (۵) هغه خواړه چې په مېز باندې وو، د هغه د درباریانو د کښېناستو ترتیب، د خدمتگارانو ښه تنظیم او د هغوی کالي، د هغه ساقیان او هغه سوزېدونکې نذرانې چې هغه د څښتن په کور کې وړاندې کولې ولیدلې، ډېره حیرانه شوه.

(۶) هغې پادشاه ته وویل: >هغه څه چې ما په خپل هېواد کې ستاسو او ستاسو د کارونو او حکمت په باره کې اورېدلي وو هغه رښتیا دي! (۷) مگر ما تر هغې پورې په دې باندې باور نه کاوه ترڅو چې راغلمه او دا هرڅه مې په خپلو سترگو ولیدل. خو حتی ما د دې په نیمايي هم نه وو اورېدلي، ستا حکمت او شتمني د هغې څخه هم ډېره زیاته ده، څه چې ما اورېدلي وو. (۸) ستاسو سړي به څومره خوشاله وي! او ستاسو درباریان به څومره خوښ وي چې تل ستاسو په حضور کې ولاړ وي او ستاسو حکمت ویني! (۹) ستاسو د څښتن خدای ثناء دې وي چې له تاسو څخه زیات خوشاله دی او تاسو یې د اسراییلو په تخت

باندې كښېنولي ياست. د اسراييلو سره د څښتن د تلپاتې مينې په خاطر يې تاسو پادشاه كړي ياست چې عدالت او نېكي ټينگه كړئ.>

۱۰) هغې پادشاه ته د څلورو ټنو څخه زيات سره زر، زياته اندازه عطر او قيمتي تيرې وركړې. څومره زيات عطر چې د سبا ملكې سليمان پادشاه ته وركړل دومره به بيا هيڅكله رانه وړل شي.

۱۱) (د حيرام كشتيو د اوفير څخه پرته له سرو زرو ډېر زيات د صندل لرگي او قيمتي تيرې هم راوړلې. ۱۲) پادشاه د دې لرگيو څخه د څښتن د كور او شاهي ماڼۍ دپاره زيني او د ساز غږوونكو دپاره ربابونه جوړ كړل. د هغې ورځې څخه تر اوسه پورې دومره زيات د صندل لرگي هيڅكله نه وو راوړل شوي او نه هم ليدل شوي وو.)

۱۳) سليمان پادشاه د سبا ملكې ته برسېره په هغو شيانو چې هغې غوښتي وو، د خپل شاهانه سخاوت له مخې نور سوغاتونه هم وركړل. وروسته بيا ملكه د خپلو خدمتگارانو سره خپل هېواد يعنې سبا ته ستنه شوه.

د سليمان پادشاه شتمني

(دوهم تواريخ ۹: ۱۳ - ۲۸)

۱۴) سليمان پادشاه هر كال نژدې درويشت ټنه سره زر لاس ته راوړل. ۱۵) په دې كې هغه ماليات چې د سوداگرو له خوا وركول كېدل، د تجارت گټې او هغه باج چې د عربو د پادشاهانو او هغه ماليات چې د اسراييلو د حكمرانانو له خوا وركول كېده شامل نه وو.

۱۶) سليمان پادشاه د ټكول شويو سرو زرو څخه دوه سوه دانې لوی سپرونه جوړ كړل، په هر سپر كې نژدې اووه كيلوگرامه سره زر استعمال شوي وو. ۱۷) همدارنگه هغه د ټكول

شویو سرو زرو څخه درې سوه دانې کوچني سپرونه جوړ کړل، چې په هر سپر کې نژدې دوه کیلوگرامه سره زر وو. پادشاه هغه په هغه سالون کې کېښودل چې د لبنان د ځنگل په نوم یادېده.

۱۸) پادشاه د فیل د غاښونو څخه یو لوی تخت هم جوړ کړ او هغه ته یې د سوچه سرو زرو پوښ ورکړ. ۱۹) تخت ته د ورختلو دپاره سپر زینې وې او د تخت سر د شاله خوا گرد و. د تخت دواړو خواو ته بازوگان وو او د هر یو په خوا کې د زمري مجسمه وه. ۲۰) په شپږو زینو باندې د دولسو زمریانو مجسمې وې، د هرې زینې په اړخونو باندې یوه، یوه مجسمه وه. په بلې هیڅ پادشاهۍ کې داسې تخت نه و جوړ شوی.

۲۱) د سلیمان هغه جامونه چې د څښلو دپاره وو ټول د سرو زرو څخه جوړ شوي وو. د سلیمان د مایې هغه سالون چې د لبنان د ځنگل په نامه یادېده، ټول سامان یې د سوچه سرو زرو څخه وو. سپین زر هیڅ استعمال شوي نه وو، ځکه چې د سلیمان په وخت کې سپین زر بې ارزښته گڼل کېدل. ۲۲) هغه بحري کشتی گانې درلودلې چې د حیرام د کشتی گانو سره یې سفر کاوه. د هغه کشتی گانې به په هرو دریو کالو کې یوځل راستنېدلې او سره زر، سپین زر، د فیل غاښونه، بیزوگانې او د طاووس مرغان به یې راوړل.

۲۳) سلیمان پادشاه د نړۍ د نورو ټولو پادشاهانو څخه ډېر شتمن او د حکمت خاوند و ۲۴) او ټولې نړۍ غوښتل چې راشي او هغه حکمت وگوري چې خدای سلیمان ته ورکړی و. ۲۵) کال په کال به چې هرڅوک راتلل، نو د ځان سره به یې دا سوغاتونه، یعنې د سپینو او سرو زرو سامانونه، چینې، وسلې، عطر، اسونه او قچرې راوړلې.

۲۶) سلیمان خپلې جنګي قواوې چې د څوارلس سوه جنګي گادپو او دولس زره اسونو نه تشکیل شوې وې راغونډې کړې. یوه برخه یې په اورشلیم او نورې یې په نورو ښارونو کې ساتلې. ۲۷) د هغه د پادشاهۍ په وخت کې سپین زر په اورشلیم کې د تیرو په شان یو

معمولي شی ؤ او د صبر د ونو لرگي لکه د يهودا د غرونو په لوېديځو لمنو کې د اينځرو د ونو په شان پرېمانه وو. (۲۸) د سليمان اسونه يې د مصر او ترکيې څخه واردول، شاهي سوداگرانو به هغه د ترکيې څخه اخيستل. (۲۹) هغوی به د مصر څخه يوه جنگي گاډۍ په شپږ سوه مثقاله سپينو زرو او يو اس به يې په يوسلو پنځوس مثقاله سپينو زرو باندې اخيستل. همدارنگه ځينې به يې د حيتيانو او اراميانو پر پادشاهانو هم خرڅول.

د سليمان بنځي

۱۱ (۱) سليمان د ډېرو بهرنيو بنځو سره مينه لرله. د فرعون د لور څخه پرته هغه د حيتي، موآب، عمون، ادم او صيدون د بنځو سره هم ودونه وکړل. (۲) څښتن امر کړی ؤ چې اسراييليان دې د دې قومونو سره ودونه نه کوي، ځکه چې هغوی به د اسراييليانو زړونه د خپلو خدايانو په لور راواړوي. خو بياهم سليمان د هغوی په مينه کې ډوب شو او د هغوی سره يې ودونه وکړل. (۳) سليمان د اووه سوه شاهزادگيو سره ودونه وکړل او همدارنگه هغه درې سوه وينځي لرلې. هغه خپلو بنځو بې لارې کړ. (۴) کله چې سليمان زور شو د هغه بنځو هغه د پرديو خدايانو عبادت ته واړاوه. هغه خپل څښتن خدای ته وفادار نه ؤ لکه څنگه چې د هغه پلار داود وفادار ؤ. (۵) هغه د صيدون د بت عشتاروت او د عمون د کرکې وړ بت مولک عبادت وکړ. (۶) نو سليمان د څښتن په مقابل کې گناه وکړه. هغه د څښتن څخه په بشپړه توگه پيروي ونه کړه لکه څنگه چې د هغه پلار داود کړې وه.

(۷) سليمان په هغه غره باندې چې د اورشليم په ختيځ کې ؤ، د موآب د کرکې وړ بت کموش دپاره او د عمونيانو د کرکې وړ بت مولک دپاره د عبادت ځای جوړ کړ. (۸) همدارنگه سليمان هغه عبادت ځايونه هم جوړ کړل چې هلته به د هغه ټولو بهرنيو بنځو

خوشبويي سوزولې او خپلو خدايانو ته به يې قربانۍ وړاندې کولې.

٩-١٠) که څه هم څښتن د اسراييلو خداى دوه ځلې سلیمان ته وربنکاره شوى ؤ او هغه ته يې حکم کړى ؤ چې د پرديو خدايانو عبادت دې نه کوي، خو بياهم سلیمان د څښتن اطاعت ونه کړ او د هغه څخه يې پيروي ونه کړه. نو څښتن سلیمان ته په قهر شو (١١) او ورته يې وويل: >څرنگه چې تا قصداً هغه لوظ چې دې زما سره کړى ؤ مات کړ او زما قوانين او حکمونه دې عملي نه کړل، په دې خاطر په رښتيا سره ستا څخه پادشاهي اخلم او ستا يو نوکر ته به يې ورکړم. (١٢) خو بيا به هم زه دا کار ستا د پلار داود په خاطر ستا په ژوندانه کې ونه کړم، بلکه ستا د زوى د پادشاهۍ په وخت کې به يې وکړم. (١٣) خو زه به ټوله پادشاهي د هغه څخه وانخلم، بلکه هغه ته به يوه قبيله زما د خدمتگار داود په خاطر او د اورشليم په خاطر چې هغه مې غوره کړى دى ورکړم.<

د سلیمان دښمنان

١٤) نو څښتن د سلیمان په ضد يو دښمن راپورته کړ، يعنې ادومي حداد چې د ادوم د شاهي کورنى څخه ؤ. (١٥-١٦) ډېر پخوا، کله چې داود د ادوم سره جگړه کوله، د هغه د لښکرو قوماندان يوآب د مړو د ښخولو دپاره هغه ځاى ته لاړ. هغه د خپلو نفرو سره شپږ مياشتې په ادوم کې پاتې شو او په هغه وخت کې هغوى د ادوم ټول نارينه ووژل، (١٧) پرته له حداد او د هغه د پلار د ځينو ادومي خدمتگارانو څخه، چې مصر ته وتښتېدل. (په هغه وخت کې حداد هلک ؤ.) (١٨) هغوى د مديان څخه روان شول او فاران ته لاړل. د فاران څخه يې د ځان سره نفر واخيستل او په مصر کې فرعون پادشاه ته ورغلل. هغه حداد ته کور او ځمکه ورکړه او خواړه يې ورته تيارول.

١٩) فرعون د حداد څخه دومره خوشاله ؤ چې هغه ورته د خپلې ښځې خور يعنې د ملکې تحفيس خور ورکړه. (٢٠) هغې حداد ته زوى وزېراوه چې گنوبت نومېده او

تحفیس په شاهي مانی کې د هغه روزنه کوله. گنوبت هلته د فرعون د زامنو سره اوسېده.

٢١) کله چې په مصر کې حداد ته خبر ورسېد چې داود او د هغه د لښکرو قوماندان یوآب مړه شوي دي، نو حداد فرعون ته وویل: <اجازه راکړئ چې بېرته خپل وطن ته لاړ شم.>

٢٢) فرعون پوښتنه وکړه: <څه شی دې کم دي چې ته غواړې بېرته خپل وطن ته لاړ شي؟>

حداد ځواب ورکړ: <هیڅ. مگر ماته اجازه راکړئ چې لاړ شم!>

٢٣) خدای د سلیمان په مقابل کې یو بل دښمن هم، یعنی رزون د الیداع زوی راپورته کړ چې هغه د خپل بادار، هدد عزر څخه چې د صوبې پادشاه ؤ، تښتېدلی ؤ. ٢٤) هغه خپل شاوخوا ته یو څو نفره راټول کړل او د یاغیانو د ډلې مشر شو. دا په هغه وخت کې وشو چې داود د صوبې ځواکونه له منځه یوړل. یاغیان دمشق ته لاړل، هلته هغوی ځای په ځای شول او د هغه ځای کنترول یې په لاس کې ونیوه. ٢٥) برسېره پر هغې نارامۍ چې د حداد له خوا راپیدا کېدله، رزون هم د سلیمان د ژوند تر پایه د اسراییلو دښمن ؤ. رزون په سوریې باندې پادشاهي کوله او د اسراییلو څخه یې کرکه کوله.

د یروبعام یاغیتوب

٢٦) همدارنگه د نباط زوی یروبعام هم د پادشاه په مقابل کې یاغي شو. هغه د افرایم د صریده او د سلیمان د مامورانو څخه ؤ. د هغه مور صروعه نومېدله او کونډه وه. ٢٧) دا هغه قصه ده چې څنگه هغه د پادشاه په مقابل کې یاغي شو.

سلیمان د خپل پلار داود د ښار د دېوال سوری جوړاوه او د ختیځې خوا ځمکه یې ډکوله. ٢٨) یروبعام یو تکړه ځوان ؤ او کله چې سلیمان متوجه شو چې هغه څومره سخت کار

کوي، نو هغه يې د منسي او افرایم د قبیلو د ټولو مزدورانو مسئول وټاکه.

۲۹ یوه ورځ چې یروبعام د اورشلیم څخه بیرون روان ؤ، اخیانې چې د شیلوه څخه ؤ او نوې چینه یې اغوستې وه په لاره کې د هغه سره مخامخ شو. هغوی دواړه په سارا کې یوازې وو.

۳۰ اخیان خپله نوې چینه وویستله، هغه یې وشکوله او دولس ټوټې یې کړه. ۳۱ بیا یې یروبعام ته وویل: <لس ټوټې خپل ځان ته واخله، ځکه چې د اسراییلو څښتن خدای درته وایي: گوره، په دې نژدې وخت کې به زه د سلیمان څخه پادشاهي واخلم او لس قبیلې به تاته درکړم. ۳۲ مگر د خپل خدمتگار داود او د اورشلیم په خاطر چې هغه مې د اسراییلو د ټولو قبیلو څخه غوره کړی دی، سلیمان ته به یوه قبيله پرېږدم. ۳۳ زه ځکه دا کار کوم چې سلیمان او د اسراییلو خلکو زه پرېښودم او د پردیو خدایانو، یعنې د صیدونیانو د بت عشتاروت، د موآبیانو د بت کموش او د عمونیانو د بت مولک عبادت کوي. هغوی زما د امر سرغړونه کړې ده، هغوی گناه کړې ده او زما د قوانینو او حکمونو څخه یې پیروي نه ده کړې لکه څنگه چې د سلیمان پلار داود کوله.

۳۴ مگر زه به د سلیمان څخه ټوله پادشاهي واخلم. د خپل خدمتگار داود په خاطر چې ما غوره کړی ؤ او زما حکمونه او قوانین یې عملي کړي وو هغه به پرېږدم چې د خپل مرگ تر وخته پورې پادشاه وي. ۳۵ د سلیمان د زوی څخه به پادشاهي واخلم او تاته به لس قبیلې درکړم. ۳۶ خو زه به یوه قبيله د هغه زوی ته پرېږدم، ترڅو زما د خدمتگار داود خراغ په اورشلیم کې، په هغه ښار کې چې ما د خپل عبادت دپاره غوره کړی دی تل روښانه پاتې شي. ۳۷ ای یروبعامه! زه به تا د اسراییلو پادشاه کړم او په هغې ټولې سیمې باندې به پادشاهي وکړې چې ته یې غواړې. ۳۸ که چېرې په کامل ډول زما اطاعت وکړې، زما د قوانینو په مطابق ژوند وکړې، زما حکم سرته ورسوې او هغه کار وکړې چې

زما په نظر ښه دی لکه څنگه چې زما خدمتگار داود کول، نو زه به تل ستا سره یم. زه به تا د اسراییلو پادشاه کرم او په یقین سره به داسې وکرم لکه څنگه چې ما د داود دپاره وکړل، چې ستا اولاده به ستا څخه وروسته پادشاهي کوي. (۳۹) زه به د سلیمان د گناه له کبله د داود اولادې ته سزا ورکړم، مگر تر ابدې پورې نه.

(۴۰) په دې خاطر سلیمان هڅه وکړه چې یروبعام ووژني، مگر یروبعام د مصر پادشاه شیشق ته وتښتېد او د سلیمان تر مړینې پورې هلته پاتې شو.

د سلیمان مړینه

(دوهم تواریخ ۹: ۲۹ - ۳۱)

(۴۱) د سلیمان د پادشاهۍ نورې ټولې پېښې، دا چې هغه څه کړي دي او هغه حکمت چې هغه ښودلی و، د سلیمان د تاریخ په کتاب کې لیکل شوي دي. (۴۲) سلیمان څلورمېنځ کاله په اورشلیم کې په ټولو اسراییلو باندې پادشاهي وکړه. (۴۳) نو وروسته هغه مړ شو او د خپل پلار داود په ښار کې ښخ شو. د سلیمان په ځای د هغه زوی رحبعام پادشاه شو.

د شمالي قبیلو یاغیتوب

(دوهم تواریخ ۱۰: ۱ - ۱۹)

۱۲ (۱) رحبعام شکیم ته لاړ، ځکه چې ټول اسراییلیان هلته راغونډ شوي وو چې هغه پادشاه کړي. (۲) کله چې د نباط زوی یروبعام چې د سلیمان له لاسه مصر ته تښتېدلی و، دا خبر واورېد، هغه په مصر کې نور هم پاتې شو. (۳) خو هغوی یروبعام راوغوښت او هغه او د اسراییلو ټول خلک رحبعام ته ورغلل او هغه ته یې وویل: (۴) >ستاسو پلار سلیمان زمونږ سره ډېره سخته رویه کوله او دروند بار یې په مونږ باندې ایښی و. که چېرې

تاسو دا بار زمونږ څخه سپک کړئ او زمونږ دپاره ژوند آسانه کړئ، نو مونږ به ستاسو خدمت کوو. <

٥ رحبعام په ځواب کې وويل: <ماته درې ورځې وخت راکړئ چې په دې هکله فکر وکړم. بيا بېرته راشئ، زه به تاسو ته ځواب ووايم.> نو هغوی لاړل.

٦ وروسته بيا رحبعام د هغو سپين ږيرو سره مشوره وکړه چې د هغه د پلار سلیمان په ژوندانه کې يې د هغه خدمت کاوه. هغه پوښتنه وکړه: <تاسو څنگه مشوره راکوئ چې دې خلکو ته څه ځواب ووايم؟>

٧ هغوی ځواب ورکړ: <که چېرې تاسو نن د دې خلکو خدمتگار شئ، د هغوی خدمت وکړئ او هغوی ته داسې ځواب ورکړئ چې خوشاله شي، نو هغوی به تل ستاسو خدمتگاران وي.>

٨ مگر رحبعام هغه مشوره چې سپين ږيرو ورته ورکړې وه د هغې پروا يې ونه ساتله او د هغو ځوانانو سره يې مشوره وکړه چې د هغه سره لوی شوي وو او د هغه خدمت يې کاوه. ٩ د هغوی څخه يې پوښتنه وکړه: <ستاسو مشوره څه ده؟ دې خلکو ته چې ماته وايي: هغه بار چې ستاسو پلار زمونږ په اوږو ايښی دی له مونږه سپک کړه، څه ځواب ووايم؟>

١٠ هغو ځوانانو په ځواب کې وويل: <هغو خلکو ته داسې ځواب ورکړئ: زما کوچنی گوته زما د پلار د ملا څخه پنډه ده. ١١ زما پلار په تاسو باندې دروند بار ايښی ؤ، زه به هغه نور هم دروند کړم. زما پلار تاسو په قمچينو باندې وهلی، زه به تاسو په اغزي لرونکو قمچينو باندې ووهم.>

١٢ لکه څنگه چې رحبعام پادشاه ويلي وو درې ورځې وروسته يروبعام او ټول خلک

هغه ته بېرته راغلل. (۱۳) پادشاه د سپين ږيرو د مشورې پروا ونه ساتله او خلکو ته يې ډېر سخت ځواب ورکړ. (۱۴) هغه د هغو ځوانانو مشوره ومنله او ويې ويل: <زما پلار په تاسو باندې دروند بار ايښی ؤ، زه به هغه نور هم دروند کړم. زما پلار تاسو په قمچينو باندې وهلی، زه به تاسې په اغزي لرونکو قمچينو باندې ووهم.> (۱۵) نو په دې توگه پادشاه د خلکو خبره ونه منله، ځکه چې په دې کې د خښتن غوښتنه وه، ترڅو هغه خبره سرته ورسېږي چې خښتن د اخيا نبي په وسيله چې د شيلوه څخه ؤ د نباط زوی يروبعام ته کړې وه.

(۱۶) کله چې ټولو اسراييليانو وليدل چې پادشاه د هغوی خبره ونه منله، هغوی چيغې ووهلې: <مونږ بايد د داود د کورنۍ سره وفادار پاتې نه شو. هغوی زمونږ دپاره څه کړي دي؟ ای د اسراييلو خلکو، څی چې خپلو کورونو ته لاړ شو! پرېږدئ چې رحبعام په خپلو خلکو باندې پادشاهي وکړي.> نو اسراييليان خپلو کورونو ته لاړل. (۱۷) رحبعام يوازې په هغو خلکو باندې پادشاهي کوله چې د يهودا په ښارگوټو کې اوسېدل.

(۱۸) رحبعام پادشاه د بېگاری کارونو مسئول ادورام، اسراييليانو ته واستاوه، مگر ټولو هغه سنگسار کړ او ويې واژه. خو رحبعام په بېره په خپلې جنگي گادې کې سپور شو او اورشليم ته وتښتېد. (۱۹) نو د اسراييلو شمالي قبيلو د هغې ورځې نه وروسته د داود د شاهي کورنۍ په وړاندې ياغيتوب پيل کړ.

(۲۰) کله چې د اسراييلو خلکو واورېدل چې يروبعام د مصر څخه راستون شوی دی، هغه ته يې بلنه ورکړه چې د اسراييلو غونډې ته راشي. يروبعام د هغوی بلنه ومنله او هغه يې د خپل پادشاه په توگه غوره کړ. يوازې د يهودا قبيله د داود د کورنۍ سره وفاداره پاتې شوه.

رحبعام ته د شمعيه نبي خبرداری

(دوهم تواریخ ۱۱: ۱ - ۴)

Ⓜ۲۱ کله چې رحبعام اورشليم ته ورسېد، هغه د يهودا او بنيامين د قبيلو څخه يوسلو اتيا زره غوره شوي عسکر راغونډ کړل. هغه پرېکړه وکړه چې په اسراييلو باندې حمله وکړي او د اسراييلو شمالي قبيلې يو ځل بيا تر خپل واک لاندې راولي. Ⓜ۲۲ مگر خدای شمعيه نبي ته وويل: Ⓜ۲۳ >د يهودا پادشاه يعنې د سليمان زوی رحبعام او د يهودا او بنيامين د قبيلو ټولو خلکو ته ووايه: Ⓜ۲۴ د اسراييلو په خلکو باندې چې ستاسو وروڼه دي حمله ونه کړئ، ټول خپلو کورونو ته لاړ شئ. هغه څه چې پېښ شوي دي هغه زما رضا ده. < نو هغوی ټولو د څښتن د حکم څخه اطاعت وکړ او بېرته خپلو کورونو ته لاړل.

په بيت ئيل او دان کې د سرو زرو سخوندران

Ⓜ۲۵ د اسراييلو پادشاه يروبعام د افرايم په غرنۍ سيمه کې د شکيم ښار ښه ودان کړ او هلته په کې واوسېده. وروسته بيا له هغه ځای څخه لاړ او د فنوعيل ښارگوټی يې هم ښه ودان کړ.

Ⓜ۲۶ - Ⓜ۲۷ يروبعام په خپل زړه کې وويل: >ډېر امکان لري چې پادشاهي بېرته د داود د کورنۍ په لاس کې پرېوزي، ځکه کله چې خلک اورشليم ته د قربانۍ د وړاندې کولو دپاره د څښتن کور ته لاړ شي، ممکن چې هغوی رحبعام د يهودا پادشاه ته وفادار شي، ما ووژني او زما په ځای هغه خپل پادشاه وټاکي.<

Ⓜ۲۸ د خپلو سلاکارانو څخه د مشورې اخیستلو وروسته پادشاه د سرو زرو دوه سخوندران جوړ کړل. قوم ته يې وويل: >دا ستاسو دپاره سخته ده چې د عبادت دپاره اورشليم ته ځئ. ای اسراييليانو! دغه سخوندران ستاسو خدايان دي چې تاسو يې د مصر

څخه راوويستلی. < ۲۹ هغه د سرو زرو يو سخوندر په بيت ټيل کې او بل يې په دان کې کېښود. ۳۰ په دې کار سره قوم گناه وکړه او هغوی به د سخوندرانو د عبادت دپاره حتی تر دان پورې تلل.

۳۱ يروبعام په غونډيو باندې د عبادت ځايونه جوړ کړل. هغه د هر قسم خلکو څخه کاهنان وټاکل، که څه هم هغوی لاويان نه وو. ۳۲ هغه د اتمې مياشتې په پنځلسمه ورځ د هغه اختر په شان چې په يهودا کې لمانځل کېده اختر جوړ کړ. په بيت ټيل کې به يې د قربانۍ په ځای هغو سخوندرانو ته چې ده جوړ کړي وو قربانۍ وړاندې کولې. همدارنگه هغه په بيت ټيل کې د هغو عبادت ځايونو دپاره چې يې جوړ کړي وو کاهنان وټاکل. ۳۳ په دې توگه د اتمې مياشتې په پنځلسمه ورځ، يعنې هغه مياشت چې يروبعام په خپله ټاکلې وه، هغه د اسراييليانو دپاره د اختر دود پيل کړ او د قربانۍ په هغه ځای کې يې چې هغه په بيت ټيل کې جوړ کړی و قربانۍ وړاندې کړې.

د يهودا څخه يو نبي

۱۳ ۱ يو نبي د څښتن په امر د يهودا څخه بيت ټيل ته لاړ او کله چې هلته ورسېده، يروبعام د قربانۍ وړاندې کولو په خاطر د قربانۍ په ځای کې ولاړ و. ۲ هغه نبي د څښتن په حکم د قربانۍ د ځای په ضد وينا وکړه: <ای د قربانۍ ځايه! ای د قربانۍ ځايه! څښتن داسې وايي: يو ماشوم به د داود په کورنۍ کې پيدا شي چې نوم به يې يوشياه وي، هغه به په تا باندې د عبادت ځايونو هغه کاهنان حلال کړي چې په دې ځای کې نذرانې وړاندې کوي او د انسان هډوکي به درباندي وسوزول شي.> ۳ وروسته نبي يوه نښه وړاندې کړه، ويې ويل: <هغه نښه دا ده چې څښتن بيان کړې ده: دا د قربانۍ ځای به دوه ټوټې شي او د هغه ايرې به بيرون توی شي.>

٤) کله چې يروبعام پادشاه دا واورېدل، هغه خپل لاس د قرباني د خای څخه د نبي خواته وراوړد کړ او ويې ويل: <هغه ونيسئ!> مگر هغه لاس چې يې د نبي خواته اوږد کړی ؤ شل شو، داسې چې هغه ونه شو کولی هغه بېرته خپل ځان ته راکش کړي. ٥) نو د هغې نبي په مطابق چې د نبي له خوا د څښتن په نامه وړاندې شوې وه، د قرباني خای راولوبده، دوه ټوټې شو او ايرې يې بيرون توی شوې.

٦) يروبعام پادشاه نبي ته وويل: <مهرباني وکړئ زما دپاره خپل څښتن خدای ته دعا وکړئ او د هغه څخه وغواړئ چې زما لاس د پخوا په شان کړي.> نبي څښتن ته دعا وکړه او د پادشاه لاس روغ شو او بېرته هماغسې شو لکه څنگه چې پخوا ؤ.

٧) پادشاه نبي ته وويل: <راځئ زما سره کور ته لاړ شئ او يو څه وخورئ. زه به تاسو ته يو سوغات درکړم.>

٨) مگر نبي پادشاه ته په ځواب کې وويل: <که خپله نيمه پادشاهي دې هم ماته راکړې، زه به درسره لاړ نه شم. زه به دلته نه ډوډۍ وخورم او نه به اوبه وڅښم. ٩) څښتن ماته امر کړی دی چې نه به څه شی خورم، نه به څه شی څښم او په هغې لار چې راغلی يم په هغې به بېرته خپل کور ته نه ستېږم.> ١٠) نو په هغې لارې چې هغه بيت ټيل ته راغلی ؤ بېرته په هغې لار نه شو، بلکه په بله لار لاړ.

د بيت ټيل زوړ نبي

١١) په هغه وخت کې په بيت ټيل کې يو زوړ نبي اوسېده. د هغه زامن راغلل او هغه څه چې د يهودا نبي په هغه ورځ په بيت ټيل کې کړي وو او هغه څه چې هغه يروبعام پادشاه ته ويلي وو خپل پلار ته بيان کړل. ١٢) زوړ نبي د خپلو زامنو څخه پوښتنه وکړه: <هغه په کومه لاره لاړ؟> نو هغوی ورته هغه لاره وښودله. ١٣) بيا هغه خپلو زامنو ته وويل:

<زما دپاره په خره باندي کته واچوي.> هغوی همداسې وکړل او هغه ورباندي سپور شو
(۱۴) او د نبي پسي لار. ويې ليدل چې هغه د خپري د ونې لاندې ناست دی، نو پوښتنه يې
ورڅخه وکړه: <آيا ته هغه نبي يې چې د يهودا څخه راغلی يې؟>

هغه ځواب ورکړ: <هو، زه يم.>

(۱۵) زور نبي هغه ته وويل: <زما سره کور ته لار شه او ډوډی وخوره.>

(۱۶) د يهودا نبي ځواب ورکړ: <زه نه شم کولی چې تا سره بېرته ستون شم، په دې ځای
کې تا سره نه ډوډی خوړلی شم او نه درسره اوبه څښلی شم. (۱۷) ځکه چې څښتن ماته
امر کړی دی چې دلته به نه څه شی خورم، نه به څه څښم او په هغې لارې چې راغلی يم
بېرته به په هماغې لارې خپل کور ته نه ستنېږم.>

(۱۸) وروسته بيا هغه زور نبي چې د بيت ټيل څخه ؤ هغه ته وويل: <زه هم ستا په شان
نبي يم او يوې فرښتې د څښتن په حکم ماته وويل: هغه د ځان سره کور ته راوله ترڅو يو
څه وخورې او څه وڅښي.> مگر زور نبي هغه ته دروغ وويل. (۱۹) نو د يهودا نبي د هغه
سره ستون شو او د هغه په کور کې يې ډوډی وخورله او اوبه يې وڅښلې.

(۲۰) په هغه وخت کې چې هغوی په دسترخوان باندي ناست وو، هغه زور نبي د څښتن
پيغام تر لاسه کړ. (۲۱) هغه د يهودا په نبي باندي غږ وکړ: <ستا څښتن خدای داسې وايي
چې تا د هغه د امر څخه سرغړونه کړې ده او د هغه په حکم باندي دې عمل نه دی کړی.
(۲۲) ته بېرته ستون شوې او په هغه ځای کې چې ته منع شوې وې تا ډوډی وخورله او
اوبو دې وڅښلې. له دې کبله به ستا مړی ستا د نيکونو په هديره کې ښخ نه شي.>

(۲۳) کله چې هغه د خوړلو او څښلو څخه وزگار شو، نو زور نبي د يهودا د نبي دپاره په
خره باندي کته واچوله (۲۴) او د يهودا نبي لار. په لاره کې زمري ورسره مخامخ شو او

هغه يې وواژه. د هغه مړی په لاره کې پروت ؤ، خر او زمري د هغه په څنگ کې ولاړ وو. **(۲۵)** ځينې خلک په لاره تېرېدل او په لاره کې يې مړی وليد چې زمري يې په څنگ کې ولاړ ؤ. هغوی بيت ئيل ته ورغلل او څه چې دوی ليدلي وو خلکو ته يې وويل.

(۲۶) کله چې زور نبي دا خبره واورېدله هغه وويل: <دا هغه نبي دی چې د څښتن د حکم څخه يې سرغړونه وکړه. نو څښتن هغه زمري ته په لاس ورکړ چې هغه وډاري او ويې وژني. لکه څنگه چې څښتن ورته ويلي وو هغه وشول.>

(۲۷) وروسته بيا هغه خپلو زامنو ته وويل: <زما دپاره په خره باندې کته واچوئ.> هغوی همداسې وکړل. **(۲۸)** هغه روان شو او ويې ليدل چې د نبي مړی په لاره کې پروت دی او زمري او خر لا تر اوسه هم د هغه په څنگ کې ولاړ دي. زمري نه مړی خوړلی او نه يې خر ډارلی ؤ. **(۲۹)** زور نبي هغه مړی راپورته کړ، هغه يې په خره باندې بار کړ او بېرته يې خپل ښار ته راوړ چې په هغه باندې وير وکړي او ښخ يې کړي. **(۳۰)** زور نبي هغه په خپله هديره کې ښخ کړ او هغه او د هغه زامنو ورباندې وير کاوه ويل يې: <واي، ای زما وروره! ای زما وروره!>

(۳۱) د هغه د ښخولو څخه وروسته نبي خپلو زامنو ته وويل: <کله چې زه مړ شم په هغه قبر کې مې ښخ کړی چې هغه نبي په کې ښخ شوی دی، زما جسد د هغه د جسد په څنگ کې کېږدی.> **(۳۲)** ځکه هغه پيغام چې د څښتن په حکم يې د بيت ئيل د قربانۍ د ځای په ضد او د هغو عبادت ځايونو په ضد چې د سامره په ښارگوټو کې دي ويلي ؤ، هغه به په يقين سره رښتيا شي.>

(۳۳) حتی له دې وروسته هم، د اسراييلو پادشاه يروبعام د خپلو بدو لارو څخه ونه گرځېده، بلکه يو ځل بيا يې د مختلفو عبادت ځايونو دپاره د هر قسم خلکو څخه کاهنان وټاکل. هرچا چې غوښتل کاهن شي هغه به يې وقف کاوه. **(۳۴)** د دې گناه په وجه د

یروبعام پادشاهي پای ته ورسېدله او هغه او د هغه کورنی د ځمکې د مخ څخه ورکه شوه.

د یروبعام په ضد د اخیا وړاندوینه

۱۴ (۱) په هغه وخت کې د یروبعام پادشاه زوی ایباه ناروغ شو. (۲) یروبعام خپلې
بنځې ته وویل: <خپله خپره بدله کړه ترڅو هیڅوک تا ونه پېژني چې زما بنځه یې او اخیا
نبي ته چې په شیلوه کې اوسېږي ورشه. دا هماغه سړی دی چې ماته یې ويلي وو چې ته
به په دې قوم باندې پادشاه شې. (۳) لس ډوډۍ، یو څه کیکونه او یو منگوتی شات هغه
ته یوسه. هغه به تاته ووايي چې زموږ په زوی باندې به څه پېښېږي.>

(۴) نو هغه په شیلوه کې د اخیا کور ته لاړه. د ډېر عمر په وجه اخیا ږوند شوی ؤ. (۵)
څښتن اخیا ته ويلي وو: <د یروبعام بنځه راځي، هغه به د خپل زوی په هکله چې ناروغه
دی ستا څخه پوښتنه وکړي.> همدارنگه څښتن اخیا ته ويلي وو چې هغې ته څه ووايي.
څښتن زیاته کړه: <کله چې هغه بنځه راوړسېږي، نو هغه به خپل ځان داسې وښايي چې
گوندي بل څوک ده.>

(۶) نو کله چې اخیا د کور په دروازه کې د هغې د پښو د قدمونو اواز واورېد، هغه وویل:
<ای د یروبعام بنځې، رانوزه. ولې ته ځان داسې ښکاره کوي چې بل څوک یې؟ ستا دپاره
یو بد خبر لرم. (۷) لاړه شه او یروبعام ته ووايه چې د اسراییلو څښتن خدای داسې وایي:
ته مې د خلکو له منځ څخه راپورته کړې او د خپل قوم اسراییلو مشر مې کړې. (۸) د
داود د کورنی څخه مې پادشاهي واخیستله او تاته مې درکړه. مگر ته زما د خدمتگار داود
په شان نه وې، هغه ماته پوره وفادار ؤ، زما د حکمونو څخه یې اطاعت کاوه او یوازې هغه
کارونه یې کول چې زما په نظر کې صحیح وو. (۹) تا د هغو ټولو پادشاهانو په پرتله چې
ستا څخه مخکې وو ډېر ناوړه کارونه وکړل. د خپل ځان دپاره دې نور خدایان یعنې فلزي

بتان جوړ کړل. زما قهر دې راوپاراوه او ماته دې شا کړه.

١٠ له دې کبله به ستا په شاهي کورنۍ باندې بدبختي راولم. زه به ستا ټوله نارینه اولاده که هغه غلامان وي يا ازاد، يو شان ووژنم. زه به ستا کورنۍ وسوزوم لکه څنگه چې څوک خوشايي سوزوي، ترڅو ټول له منځه لاړ شي. ١١ ستا د کورنۍ هر غړی چې په ښار کې مړ شي هغه به سپي وخورې او هغه چې په سارا کې مړ شي مرغان به يې وخورې، زه چې څښتن يم دا خبره کوم.

١٢ وروسته بيا هغه زياته کړه: >اوس بېرته کور ته لاړه شه، کله چې ته خپله پښه په خپل ښار کې کېږدې ستا زوی به مړ شي. ١٣ د اسراييلو ټول قوم به د هغه دپاره وير وکړي او هغه به ښخ کړي. هغه به د يروبعام د کورنۍ يوازينی غړی وي چې ښخ به شي. ځکه چې هغه د يروبعام په کورنۍ کې هغه څوک دی چې د اسراييلو څښتن خدای په هغه کې يو څه ښه والی ويني.

١٤ څښتن به د خپل ځان دپاره په اسراييلو باندې داسې يو پادشاه وټاکي چې هغه به د يروبعام کورنۍ له منځه يوسي، حتی همدا اوس. ١٥ څښتن به اسراييلو ته سزا ورکړي او هغوی به داسې ورپېږي لکه لوڅه چې په اوبو کې رپېږي. هغه به د اسراييلو د قوم ريښه له دې ښې ځمکې څخه چې د هغوی نيکونو ته يې ورکړې وه له بېخه وباسي او هغوی به د فرات د سيند پورې خواته خپاره کړي، ځکه چې هغوی د اشيره د بتانو په جوړولو د هغه قهر راپارولی دی. ١٦ څښتن به د اسراييلو څخه ځکه لاس واخلي چې يروبعام گناه کړې ده او د اسراييلو د قوم د گناهکار کېدلو سبب گرځېدلی دی.

١٧ وروسته بيا د يروبعام ښځه ترزې ته ستنه شوه. څنگه چې هغې د کور په دروازې باندې پښه کېښوده، زوی يې مړ شو. ١٨ لکه څنگه چې څښتن د خپل خدمتگار اخيا نبي په وسيله ويلي وو، هغه يې ښخ کړ او ټولو اسراييلو د هغه دپاره وير وکړ. ١٩ د يروبعام د

پادشاهی نورې ټولې پېښې یعنې د هغه جنگونه او دا چې هغه څنگه پادشاهي وکړه، د اسراییلو د پادشاهانو د تاریخ په کتاب کې لیکل شوي دي. (۲۰) هغه دوه ویشته کاله پادشاهي وکړه او وروسته مړ او ښخ شو. د هغه زوی ناداب د هغه په ځای پادشاه شو.

د یهودا پادشاه رحبعام

(دوهم تواریخ ۱۱: ۵ - ۱۲: ۱۵)

(۲۱) د سلیمان زوی رحبعام یو څلوېښت کلن ؤ چې د یهودا پادشاه شو او هغه اوولس کاله په اورشلیم کې پادشاهي وکړه. اورشلیم هغه ښار ؤ چې څښتن هغه د اسراییلو د ټولو قبیلو څخه د خپل عبادت دپاره غوره کړی ؤ. د رحبعام د مور نوم نعمه وه چې د عمون څخه وه.

(۲۲) د یهودا خلکو داسې کارونه وکړل چې د څښتن په نظر کې ډېر خراب وو او د خپلو نیکونو په پرتله یې ډېر گناهونه وکړل چې د څښتن غیرت راوپاروي. (۲۳) همدارنگه هغوی د خپلو ځانونو دپاره د بتانو عبادت ځایونه جوړ کړل او په غونډیو باندې او د سیوري لرونکو ونو لاندې یې د عبادت دپاره د تیرو ستنې او د اشیره بتان کېښودل. (۲۴) تر ټولو ډېره بده خبره دا وه چې د عبادت په ځایونو کې لواطت کاران او فاحشې وې. د یهودا خلکو هغه ټول شرمناکه کارونه وکړل چې هغو قومونو به کول چې څښتن د اسراییلیانو د وړاندې تگ په وخت کې له هغې خاورې څخه وشړل.

(۲۵) د رحبعام د پادشاهي په پنځم کال د مصر پادشاه شیشق په اورشلیم باندې حمله وکړه. (۲۶) هغه د څښتن د کور او د شاهي ماڼۍ ټولې خزاني د ځان سره یوړې. پرته له دې هغه ټول سپرونه چې سلیمان د سرو زرو څخه جوړ کړي وو، هم یوړل. (۲۷) نو رحبعام پادشاه د هغو په ځای برنجي سپرونه جوړ کړل او هغه یې د هغو ساتونکو قوماندانانو ته وسپارل چې د شاهي ماڼۍ په دروازه کې یې پهره کوله. (۲۸) هرکله به چې

پادشاه د خښتن کور ته ورته، نو د ساتونکو ګارډ به سپرونه وړل او وروسته به یې بېرته د پهره دارانو خونې ته راوړل.

۲۹ د رحبعام د پادشاهی نورې پېښې او دا چې هغه څه کړي دي، د یهودا د پادشاهانو د تاریخ په کتاب کې لیکل شوي دي. ۳۰ په دې ټوله موده کې د رحبعام او یروبعام ترمنځ جګړه وه. ۳۱ رحبعام مړ شو او د داود د ښار په شاهي هدیره کې ښخ شو. (د هغه د مور نوم نعمه وه چې د عمون څخه وه.) د رحبعام زوی ایباه د هغه په ځای پادشاه شو.

د یهودا پادشاه ایباه

(دوهم تواریخ ۱:۱۳ - ۱:۱۴)

۱۵ د نباط د زوی یروبعام د پادشاهی په اتلسم کال، ایباه د یهودا پادشاه شو ۲ او هغه درې کاله په اورشلیم کې پادشاهي وکړه. د هغه د مور نوم معکه وه چې د ابشالوم لور وه.

۳ ایباه د خپل پلار په شان هماغسې ګناهونه وکړل او هغه د خپل غور نیکه داود معکوس خپل خښتن خدای ته په بشپړه توګه وفادار نه و. ۴ مګر د داود په خاطر د هغه خښتن خدای ایباه ته زوی ورکړ چې د هغه څخه وروسته په اورشلیم کې پادشاهي وکړي او اورشلیم خوندي وساتي - د داسې خراغ په شان چې نه مړ کیږي، د هغه شاهي کورنۍ به پای ته ونه رسیږي. ۵ خښتن ځکه داسې وکړل چې داود به هغه څه کول چې خښتن ورباندې خوشالېده او هیڅکله یې د هغه د حکمونو څخه سرغړونه نه وه کړې، پرته د اوریا حیثي له پېښې څخه. ۶ هغه جګړه چې د رحبعام او یروبعام ترمنځ پیل شوې وه د ایباه د ژوند تر پایه پورې یې دوام وکړ. ۷ د ایباه د پادشاهی نورې پېښې او دا چې هغه څه کړي دي، هغه د یهودا د پادشاهانو د تاریخ په کتاب کې لیکل شوي دي. د ایباه او یروبعام

ترمنځ تل جگړه وه. (۸) ايباه مړ شو او د داود په ښار کې ښخ شو او د هغه زوی آسا د هغه په ځای پادشاه شو.

د يهودا پادشاه آسا

(دوهم تواريخ ۱۵: ۱۶ - ۱۶: ۶، ۱۱ - ۱۳)

(۹) د اسراييلو د پادشاه يروبعام د پادشاهۍ په شلم کال، آسا د يهودا پادشاه شو. (۱۰) هغه يو څلوېښت کاله په اورشليم کې پادشاهي وکړه. د هغه د نيا نوم معکه وه چې د ايشالوم لور وه.

(۱۱) آسا به د خپل غور نيکه داود په شان هغه څه کول چې څښتن ورباندې خوشالېده. (۱۲) هغه د خپل هېواد څخه هغه ټول لواطت کاران او فاحشې چې د عبادت په ځايونو کې يې خدمت کاوه وشړلې او هغه ټول بتان چې د هغه نيکونو جوړ کړي وو لېرې کړل. (۱۳) هغه خپله نيا معکه د ملکې د مور په توگه د خپل مقام څخه لېرې کړه، ځکه چې هغې يو کرغېرن د اشيره بت جوړ کړی ؤ. آسا هغه بت رانسکور کړ او د قدرون په خوړ کې يې وسوزاوه. (۱۴) که څه هم آسا ټولې بتخانې له منځه يو نه وړلې، مگر هغه ټول عمر څښتن ته وفادار پاتې شو. (۱۵) آسا سره زر، سپين زر او هغه ټول شيان چې د هغه پلار او هغه په خپله خدای ته وقف کړي وو، د خدای په کور کې کېښودل.

(۱۶) د يهودا پادشاه آسا او د اسراييلو پادشاه بعشا به تل د خپلو پادشاهيو په دوران کې يو د بل سره په جگړې اخته وو. (۱۷) بعشا په يهودا باندې يرغل وکړ او د رامې د ښار په قوي کولو يې پيل وکړ په دې خاطر چې د يهودا د ټولو خلکو تک او راتگ مخه ونيسي.

(۱۸) نو آسا پادشاه هغه ټول سپين زر او سره زر چې د څښتن د کور او د خپلې ماڼۍ په خزانو کې پاتې شوي وو واخيستل. هغه يې خپلو درباريانو ته وسپارل او هغه يې دمشق ته

د سوريې پادشاه بنهدد د طبرمون زوی ته، چې د حزيون لمسی ؤ، د دې پيغام سره ولېږل:
(۱۹) >زما او ستاسو ترمنځ دې داسې يو تړون وي لکه څنگه چې زما د پلار او ستاسو د
پلار ترمنځ ؤ. گورئ، زه تاسو ته د سپينو زرو او سرو زرو سوغات درلېږم. نو خپل تړون
اوس د اسراييلو د پادشاه بعشا سره مات کړئ، ترڅو هغه خپلې لښکرې زما د سيمې څخه
وباسي.<

(۲۰) بنهدد پادشاه د آسا وړانديز قبول کړ او خپل قوماندانان او لښکرې يې ولېږلې چې د
اسراييلو په ښارونو باندې حمله وکړي. هغوی عيون، دان، آبل بيت معکه، د جليل جهيل او
د نفتالي ټوله سيمه ونيوله. (۲۱) کله چې بعشا پادشاه واورېدل چې څه وشول، هغه د رامه
د قوي کولو کار ودراره او د ترزې ښار ته لاړ.

(۲۲) وروسته بيا آسا پادشاه ټول يهودا ته حکم جاري کړ چې ټول خلک پرته له استثنا
څخه هغه ټولې تېرې او لرگي چې بعشا غوښتل د رامې ښار پرې قوي کړي، راوړي. آسا په
دې موادو باندې مصفې او د بنيامين په سيمه کې د جيع ښار قوي کړ.

(۲۳) نور ټول هغه کارونه چې آسا پادشاه د خپلې پادشاهۍ په دوران کې کړي دي، يعنې د
هغه د زورورتوب کارونه او هغه ښارونه چې هغه جوړ کړي دي هغه د يهودا د پادشاهانو د
تاريخ په کتاب کې ليکل شوي دي. مگر په زوروالي کې هغه د پښو په ناروغۍ باندې اخته
شو. (۲۴) وروسته آسا مړ شو او د خپل پلار داود د ښار په شاهي هديره کې ښخ شو. بيا د
هغه زوی يهوشافاط د هغه په ځای پادشاه شو.

د اسراييلو پادشاه ناداب

(۲۵) د يهودا د پادشاه آسا د پادشاهۍ په دوهم کال، د يروبعام پادشاه زوی ناداب د
اسراييلو پادشاه شو او دوه کاله يې پادشاهي وکړه. (۲۶) لکه څنگه چې د هغه پلار د

څښتن په مقابل کې گناه کړې وه، نو هغه هم گناه وکړه او اسراييليان يې د گناه خواته بوتلل.

٢٧) بعشا د اخيا زوی چې د يساکار د قبيلې څخه ؤ، د ناداب په ضد يې دسيسه جوړه کړه او کله چې ناداب او ټولو اسراييلي لښکرو د جبتون ښار چې په فلسطين کې ؤ محاصره کاوه، بعشا ناداب وواژه. ٢٨) دا پېښه د يهودا د پادشاه آسا د پادشاهۍ په دريم کال وشوه. نو بعشا د ناداب په ځای د اسراييلو پادشاه شو. ٢٩) څنگه چې هغه پادشاه شو، د يروبعام د کورنۍ ټول غړي يې ووژل. څرنګه چې څښتن د خپل خدمتگار اخيا نبي په وسيله چې د شيلوه څخه ؤ ويلي وو، د يروبعام د کورنۍ ټول غړي ووژل شول او يو هم ژوندی پاتې نه شو. ٣٠) دا پېښه ځکه وشوه چې يروبعام گناه وکړه، د اسراييلو د گناهکار کېدلو سبب وګرځېده او په دې ډول يې د اسراييلو د څښتن خدای قهر راوپاراوه.

٣١) د ناداب د پادشاهۍ نورې پېښې او دا چې هغه څه کړي دي، د اسراييلو د پادشاهانو د تاريخ په کتاب کې ليکل شوي دي. ٣٢) د يهودا پادشاه آسا او د اسراييلو پادشاه بعشا به تل د خپلو پادشاهيو په دوران کې يو د بل سره په جګړې اخته وو.

د اسراييلو پادشاه بعشا

٣٣) د يهودا د پادشاه آسا د پادشاهۍ په دريم کال، د اخيا زوی بعشا د ټولو اسراييلو پادشاه شو او هغه څلورويشت کاله په ترزې کې پادشاهي وکړه. ٣٤) لکه څنگه چې يروبعام د څښتن په مقابل کې گناه کړې وه، نو هغه هم گناه وکړه او اسراييليان يې د گناه خواته بوتلل.

١٦) څښتن د حناني د زوی ييهو نبي سره خبرې وکړې او هغه ته يې د بعشا دپاره دا پيغام ورکړ: ٢) >ته هيڅ شی نه وي، مګر ما د خاورو څخه راپورته کړې او د خپل

قوم اسراییلو مشر مې کړې. اوس دې د یروبعام په شان گناه وکړه او زما د قوم اسراییلو د گناهکار کېدلو سبب وگرځېدلې. د اسراییلیانو گناهونو زما قهر راپارولی دی. (۳) نوزه به تا او ستا کورنۍ د یروبعام د کورنۍ په شان له منځه یوسم. (۴) ستا د کورنۍ هر غړی چې په ښار کې مړ شي هغه به سپي وخورې او هغه چې په صحرا کې مړ شي مرغان به یې وخورې. <

(۵) د بعشا د پادشاهۍ نورې ټولې پېښې او د هغه د زورورتوب کارونه د اسراییلو د پادشاهانو د تاریخ په کتاب کې لیکل شوي دي. (۶) بعشا مړ او په ترزې کې ښخ شو. د هغه زوی ایله د هغه په ځای پادشاه شو.

(۷) دا پیغام د خښتن له خوا د بیهو نبي په وسیله د بعشا او د هغه د کورنۍ په ضد د بعشا د هغې گناه له کبله ورکړل شو چې د خښتن په مقابل کې یې کړې وه. هغه د خښتن قهر نه یوازې په دې راوپاراوه چې هغه داسې بد کارونه وکړل، لکه خنګه چې د هغه خڅه مخکې یروبعام پادشاه کړي وو، بلکه په دې هم چې هغه د یروبعام ټوله کورنۍ ووژله.

د اسراییلو پادشاه ایله

(۸) د یهودا د پادشاه آسا د پادشاهۍ په شپږویشتم کال، ایله د بعشا زوی د اسراییلو پادشاه شو او هغه دوه کاله په ترزه کې پادشاهي وکړه. (۹) زیمرې چې د هغه د عسکري منصبدارانو د ډلې خڅه ؤ او د نیمو شاهي جنګي گادپو مشري یې په غاړه وه د هغه په ضد یې یوه دسیسه جوړه کړه. یوه ورځ ایله په ترزې کې د ارسا په کور کې چې د مانې مسئول ؤ، نېشه کوله. (۱۰) زیمرې کور ته ورننوت، ایله یې وواژه او د هغه په ځای پادشاه شو. دا پېښه د یهودا د پادشاه آسا د پادشاهۍ په اووه ویشتم کال وشوه.

(۱۱) خنګه چې زیمرې پادشاهي پیل کړه او په تخت کېښاست، هغه د بعشا د کورنۍ ټول

غږي ووژل. د هغه هيڅ يو نارينه خپلوان يا دوست يې ژوندی پرېښود. (۱۲) نو د هغه څه په مطابق چې څښتن د بيهو نبي په وسيله د بعشا په ضد ويلي وو، زيمري د بعشا ټوله کورنۍ ووژله. (۱۳) د هغوی د بت پرستۍ او گناهونو له کبله او په دې خاطر چې هغوی د اسراييلو د گناهکار کېدلو سبب گرځېدلي وو، بعشا او د هغه زوی ايله د اسراييلو د څښتن خدای قهر راوپاراوه. (۱۴) د ايله د پادشاهۍ نورې پېښې او دا چې هغه څه کړي دي د اسراييلو د پادشاهانو د تاريخ په کتاب کې ليکل شوي دي.

د اسراييلو پادشاه زيمري

(۱۵) د يهودا د پادشاه آسا د پادشاهۍ په اووه ويشتم کال، زيمري اووه ورځې په ترزې کې په اسراييلو باندې پادشاهي وکړه. په دې وخت کې اسراييلي لښکرو د فلسطين د جبتون ښار محاصره کاوه. (۱۶) کله چې هغوی واورېدل چې زيمري د پادشاه په ضد دسيسه جوړه کړې ده او هغه يې وژلی دی، په هماغه ورځ هغوی ټولو په کمپ کې خپل قوماندان عمري د اسراييلو د پادشاه په توگه وټاکه. (۱۷) عمري د خپلو لښکرو سره د جبتون څخه لاړ او ترزه يې محاصره کړه. (۱۸) کله چې زيمري وليدل چې ښار ونيول شو، هغه د مانې دننۍ کلا ته ورننوت، کلا ته يې اور واچاوه او د اور په لمبو کې مړ شو. (۱۹) دا پېښه د څښتن په وړاندې د هغه د گناهونو له کبله وشوه. د يروبعام په شان هغه د خپلې گناه په وسيله او دا چې د اسراييلو د قوم د گناهکار کېدلو سبب گرځېدلی و، څښتن خفه کړ. (۲۰) نور ټول هغه کارونه چې زيمري کړي دي چې په هغو کې د هغه د دسيسې جوړولو قصه هم شامله ده د اسراييلو د پادشاهانو د تاريخ په کتاب کې ليکل شوي دي.

د اسراييلو پادشاه عمري

(۲۱) په هغه وخت کې د اسراييلو قوم په دوه ډلو باندې ووېشل شو. نيم قوم د جينت د

زوی تبني څخه ملاتړ کاوه چې هغه پادشاه شي او نیم د عمري څخه ملاتړ کاوه. (۲۲) مگر په پای کې د عمري پلویان برلاسي شول. نو تبني مړ شو او عمري پادشاه شو.

(۲۳) د يهودا د پادشاه آسا د پادشاهۍ په يو دېرشم کال، عمري د اسراييلو پادشاه شو او دولس کاله يې پادشاهي وکړه. اولني شپږ کاله يې په ترزه کې پادشاهي وکړه. (۲۴) وروسته يې د سامره غونډۍ په اویا کیلوگرامو سپينو زرو د سامر په نوم د يو سړي څخه واخيستله. عمري د هغه غونډۍ څخه پاڅه دېوالونه تاو کړل، هلته يې يو ښار جوړ کړ او په هغه يې سامره نوم کېښود، يعنې هغه يې د غونډۍ د پخواني خاوند سامر په نوم یاد کړ.

(۲۵) عمري د هغو ټولو پادشاهانو په نسبت چې د ده څخه مخکې تېر شوي وو د څښتن په مقابل کې زیاته گناه وکړه. (۲۶) عمري د يروبعام په شان هم گناه وکړه او د اسراييلو د قوم د گناهکار کېدلو سبب وگرځېد. هغوی په خپلې بت پرستۍ سره د اسراييلو د څښتن خدای قهر راوپاراوه. (۲۷) د عمري د پادشاهۍ نورې پېښې او د هغه د زورورتوب کارونه د اسراييلو د پادشاهانو د تاريخ په کتاب کې ليکل شوي دي. (۲۸) عمري مړ شو او په سامره کې ښخ شو. د هغه زوی اخاب د هغه په ځای پادشاه شو.

اخاب د اسراييلو پادشاه کيږي

(۲۹) د يهودا د پادشاه آسا د پادشاهۍ په اته دېرشم کال، اخاب د عمري زوی د اسراييلو پادشاه شو او دوه ويشت کاله يې په سامره کې پادشاهي وکړه. (۳۰) اخاب د هغو ټولو پادشاهانو په پرتله چې د هغه څخه مخکې تېر شوي وو د څښتن په مقابل کې زیاته گناه وکړه. (۳۱) د هغه دپاره دا کافي نه وه چې د يروبعام پادشاه په څېر گناه وکړي. هغه نور هم مخکې لاړ او د صيدون د پادشاه اتبعل د لور ايزابل سره يې واده وکړ، هم يې د بعل خدمت او هم هغه ته سجده وکړه. (۳۲) هغه په سامره کې د بعل دپاره يو عبادت ځای جوړ کړ، د

هغه دپاره يې د قربانۍ ځای هم جوړ کړ او هغه يې د عبادت په ځای کې ځای په ځای کړ. (۳۳) همدارنگه اخاب د اشيره بت هم جوړ کړ او هغه د اسراييلو د مخکينيو پادشاهانو په پرتله ډېر داسې کارونه وکړل چې د اسراييلو د خښتن خدای قهر يې راوپاراوه.

(۳۴) د هغه د پادشاهۍ په دوران کې د حي ئيل په نوم يو نفر چې د بيت ئيل څخه ؤ د اريحا ښار يې يو ځل بيا ودان کړ. لکه څنگه چې خښتن د نون د زوی يوشع په وسيله وړاندوينه کړې وه، کله چې حي ئيل د اريحا بنسټ کېښود، خپل مشر زوی ابيرام يې له لاسه ورکړ او چې کله يې د هغې دروازې جوړې کړې، نو خپل کشر زوی سچوب يې له لاسه ورکړ.

ايليا او وچکالي

۱۷ (۱) يو نبي چې ايليا نومېده او د جلعاد د تشبي څخه ؤ، اخاب پادشاه ته وويل: <د اسراييلو د ژوندي خښتن خدای په نامه چې زه يې خدمت کوم قسم خورم چې تر هغې پورې چې زه يې ونه وايم په راتلونکي څو کلونو کې به نه پرځه او نه به باران وي.>

(۲) بيا خښتن ايليا ته وويل: (۳) <دا ځای پرېږده، ختيځ خواته لاړ شه او خپل ځان د اردن د سيند په ختيځ د کريت د خوړ په غاړه کې پټ کړه. (۴) د خوړ څخه به اوبه خښې او کارغانو ته مې امر کړی دی چې هلته به ډوډۍ درته راوړي.>

(۵) ايليا د خښتن حکم قبول کړ، لاړ او د اردن په ختيځ کې د کريت د خوړ په غاړه کې اوسېده. (۶) هغه به د خوړ اوبه خښلې او کارغانو به ورته هر سهار او هر ماښام ډوډۍ او غوښه راوړله.

په زرفت کې يوه کونډه بنځه

٧ څه موده وروسته خوږ وچ شو، ځکه چې په هېواد کې باران نه ؤ. (٨) هغه وخت خښتن ايليا ته وويل: (٩) > اوس د زرفت ښارگوټي ته چې سيدون ته نژدې دی لاړ شه او هلته پاتې شه. ما يوې کونډې بنځې ته چې هلته اوسېږي امر کړی دی چې خواره درکړي. < (١٠) نو ايليا زرفت ته لاړ او څنگه چې هغه د ښارگوټي دروازې ته ورسېد، يوه کونډه بنځه يې وليدله چې د سوزولو لرگي يې راټولول. هغې ته يې غږ وکړ او ورته وېي ويل: > آيا ماته به په جام کې لږې اوبه راوړې چې وېي څښم؟ < (١١) څنگه چې هغه روانه شوه چې اوبه راوړي ايليا ورباندې غږ وکړ: > مهرباني وکړه لږه ډوډۍ هم راته راوړه. <

١٢ هغې ځواب ورکړ: >زه ستا د ژوندي خښتن خدای په نامه قسم خورم چې ما سره هېڅ ډوډۍ نشته. ما سره په منگي کې يوازې يو موټی اوږه او په کوزړۍ کې لږ د زيتونو تېل پاتې دي. دلته راغلي يم چې د سوزولو دپاره يو څه لرگي راټول کړم، کور ته يې يوسم او د خپل ځان او د خپل زوی دپاره خواره تيار کړم. دا به زمونږ آخري خواره وي او بيا به له لورې مړه شو. <

١٣ ايليا هغې ته وويل: >مه وپرېره، کور ته لاړه شه او خپله ډوډۍ تياره کړه. مگر اول هغه څه چې درسره شته د هغې څخه يوه کوچنۍ ډوډۍ پخه کړه، ماته يې راوړه او وروسته بيا د خپل ځان او خپل زوی دپاره يو څه تيار کړه. (١٤) ځکه چې د اسرايلو خښتن خدای داسې وايي: تر هغې ورځې پورې چې زه خښتن باران ونه وروم، د منگي اوږه او د کوزړۍ تېل به دې خلاص نه شي. <

١٥ کونډه بنځه لاړه او څنگه چې ايليا ورته ويلي وو هماغسې يې وکړل او هغوی درې

واړو د ډېرو ورځو دپاره پوره خواږه درلودل. (۱۶) لکه څنگه چې څښتن د ايليا نبي په وسيله وعده كړې وه، د منگي اوږه او د كوزړۍ تېل خلاص نه شول.

(۱۷) څه موده وروسته د كور د خاوندې، يعنې د كوندې زوی ناروغ شو. د هغه حال د بدو څخه بدتر شو او آخر هغه مړ شو. (۱۸) هغې ايليا ته وويل: <ای د خدای نبي، ولې دې زما سره داسې وکړل؟ آیا د دې دپاره دلته راغلی یې چې زما گناهونه خدای ته ور په یاد کړي او زما د زوی د مړینې سبب وگرځي؟>

(۱۹) ايليا ځواب ورکړ: <زوی دې ماته راکړه.> ايليا هغه د مور د غېږې څخه واخيست، هغه يې هغې بالا خانې ته يووړ چې هغه په کې اوسېده او په خپله بستره باندې يې ځملاوه. (۲۰) وروسته بيا هغه څښتن ته فریاد وکړ: <ای زما څښتن خدایه، ولې دې په دې كوندې باندې چې زه ورسره اوسېږم دا غم راوست او د هغې زوی دې وواژه؟> (۲۱) بيا ايليا درې ځلې په هغه هلک باندې ځان وروغزاوه او زاری يې وکړه: <ای زما څښتن خدایه، دا هلک بېرته راژوندی کړه!> (۲۲) څښتن د ايليا دعا او زاری قبوله کړه، په هلک کې ساه راپيدا شوه او هغه بېرته راژوندی شو. (۲۳) ايليا هغه ماشوم راپورته کړ او لاندي يې راکوز کړ. هغه يې خپلې مور ته ورکړ او ويې ويل: <وگوره، ستا زوی ژوندی دی!>

(۲۴) هغې په ځواب کې وويل: <اوس زه پوه شوم چې ته د خدای نبي يې او څښتن په رښتيا سره ستا په وسيله خبرې کوي.>

ايليا او عوبديا

۱۸ (۱) ډېره موده وروسته، د وچکالی په دريم كال څښتن ايليا ته وويل: <لاړ شه او اخاب پادشاه ته ځان وروښايه او زه به باران ووروم.> (۲) نو ايليا روان شو چې د اخاب

سره وگوري.

په سامره کې ډېره سخته قحطي وه (۳) او اخاب د خپلې ماني مسئلې عوبديا راوغوښت. (عوبديا د خښتن څخه ډېر وپرېده. (۴) هغه وخت چې ايزابل هڅه وکړه چې د خښتن نبيان ووژني، عوبديا سل تنه نبيان بوتلل، پنځوس، پنځوس تنه يې په دوه سمخو کې پټ کړل او هغوی ته به يې خواړه او اوبه ورسول.) (۵) اخاب عوبديا ته وويل: <راځئ چې په هېواد کې په ټولو چينو او خوړونو باندې وگرځو. کېدای شي چې يو څه واښه پيدا کړو، خپل اسونه او قچرې ورباندې ژوندي وساتو او د خپلو څارويو څخه يو څه له لاسه ورنه کړو.> (۶) نو هغوی موافقه وکړه چې څوک به د ځمکې کومه برخه د واښو دپاره لټوي. اخاب يوازې په يوه خوا لار او عوبديا يوازې بلې خواته.

(۷) کله چې عوبديا په لاره روان ؤ، ايليا د هغه سره مخامخ شو. عوبديا هغه وپېژانده، هغه ته په ځمکه باندې پرمخې پرېوت او ويې ويل: <ای زما باداره ايليا، آیا په رښتيا سره دا تاسو يی؟>

(۸) هغه ځواب ورکړ: <هو. لار شه او خپل بادار ته ووايه چې ايليا دلته دی.>

(۹) عوبديا ځواب ورکړ: <ما څه گناه کړې ده چې ته مې اخاب پادشاه ته ورسپاري ترڅو هغه ما ووژني؟> (۱۰) ستاسو د ژوندي خښتن خدای په نامه قسم خورم چې داسې قوم يا پادشاهي نشته چې اخاب ستاسو د لټولو دپاره هغه ځای ته يو نفر نه وي استولی. هرکله به چې هغوی اخاب ته پيغام ورلېږه چې ايليا دلته نشته، نو اخاب به هغه پادشاه مجبور او په قسم وخورې: ايليا دلته نشته. (۱۱) خو اوس تاسو وايئ چې لار شه او ووايه: ايليا دلته دی. (۱۲) که چېرې زه لار شم او د خښتن روح تاسو يو نامعلوم ځای ته بوځي بيا به څه کيږي؟ نو که چېرې اخاب ته ووايم چې تاسو دلته يی او هغه مو پيدا نه کړي، ما به ووژني. دا مه هېرئ چې زه د هلکتوب څخه د خښتن نه ډېر وپرېدم. (۱۳) ای

زما باداره، آيا تاسو نه دي اورېدلي چې كله ايزابل د خښتن نبیان وژل، ما څه وکړل؟ ما سل تنه نبیان په دوه سمخو کې، يعنې په هره سمخه کې پنځوس، پنځوس تنه پټ کړل او هغوی ته مې خواړه او اوبه ورورسول. (۱۴) اوس تاسو راته وايئ چې خپل بادار ته ورشه او ورته ووايه چې ايليا دلته دی. که چېرې زه دا کار وکړم، هغه به ما ووژني!<

(۱۵) ايليا په ځواب کې وويل: <د ژوندي مطلق قادر خښتن په نامه چې زه يې خدمت کوم قسم خورم چې نن به خپل ځان اخاب پادشاه ته وروښاييم.>

(۱۶) نو عوبديا، اخاب پادشاه ته ورغی او هغه يې خبر کړ او اخاب د ايليا د ليدنې او کتنې دپاره ور روان شو. (۱۷) كله چې هغه ايليا وليد ورته وېي ويل: <آيا دا ته يې، چې اسراييليان ډېر زيات ځوروي؟>

(۱۸) ايليا ځواب ورکړ: <زه ځورونکی نه يم، بلکه ته او ستا د پلار کورنۍ ده. تاسو د خښتن حکمونه پرېښي دي او د بعل د بتانو عبادت مو کړی دی. (۱۹) اوس د اسراييلو ټول قوم راوغواړه چې د کرمل په غره کې زما سره ليدنه او کتنه وکړي. د بعل څلورسوه پنځوس نبیان او د اشيره څلورسوه نبیان چې د ايزابل په دسترخوان باندې ډوډۍ خوري راوله.>

د بعل په نبیانو باندې د ايليا برياليتوب

(۲۰) نو اخاب ټول اسراييليان او د بعل نبیان راوغوښتل چې د کرمل په غره باندې سره راغونډ شي. (۲۱) ايليا د قوم مخې ته ورغی او وېي ويل: <تاسو به ترڅو پورې د دوو عقيدو ترمنځ زړه نازړه اوسئ؟ که چېرې خښتن خدای وي د هغه څخه پيروي وکړئ، مگر که چېرې بعل خدای وي د هغه څخه پيروي وکړئ.>

مگر خلکو هيڅ ونه ويل.

٢٢) بيا ايليا هغوى ته وويل: <د خښتن د نبيانو څخه يوازې زه پاتې يم، مگر بعل څلورسوه پنځوس نبيان لري. (٢٣) دوه غوايان مونږ ته راولئ. د بعل نبيان دې يو غويى د خپل ځان دپاره غوره كړي، هغه دې ټوټې ټوټې كړي او په لرگيو باندې دې كېږدي، خو هغه ته دې اور نه اچوي. زه به د هغه بل غويي سره همداسې وكړم. (٢٤) بيا تاسو خپل خداى ته دعا او زارى وكړئ او زه به خښتن ته دعا او زارى وكړم. هر يوه چې اور راواستاوه، هغه خداى دى.>

وروسته بيا ټول قوم وويل: <دا ښه خبره ده.>

٢٥) نو ايليا د بعل نبيانو ته وويل: <څرنگه چې ستاسو شمېر زيات دى، نو لومړى تاسو يو غويى واخلي او هغه تيار كړئ. خپل خداى ته دعا او زارى وكړئ، مگر لرگيو ته اور مه اچوئ.>

٢٦) بيا هغوى هغه غويى چې هغوى ته ورکړل شوى ؤ واخيست، هغه يې تيار كړ او له سهار څخه تر غرمې پورې يې د بعل په نامه دعا او زارى وكړې. هغوى چيغې وهلې: <اى بعل، مونږ ته ځواب راكړه!> او د هغه قربانۍ ځاى گردچاپېره يې نڅاگانې كولې چې هغوى جوړ كړى ؤ، مگر هيڅ ځواب رانغى.

٢٧) د غرمې په وخت ايليا په هغوى باندې ملنډې وهل شروع كړل او ويې ويل: <په لوړ اواز دعا وكړئ! ځكه چې هغه يو خداى دى! كېداى شي چې هغه په فكر كې ډوب شوى وي يا حاجت رفع كوي يا كېداى شي چې په سفر تللى وي! يا كېداى شي چې ويده وي او بايد هغه راوينس كړئ.> (٢٨) نو هغوى په ډېر لوړ اواز سره چيغې ووهلې او د خپل رواج له مخې يې خپل ځانونه په تورو او نيزو باندې زخميان كړل تر دې چې د هغوى د بدنونو څخه وينې وبهېدلې. (٢٩) غرمه تېره شوه او هغوى د ماسپښينه پورې خپل د لېونتوب نبوت كاوه. مگر نه كوم اواز واورېدل شو، نه چا ځواب وركړ او نه چا كومه توجه وكړه.

٣٠ وروسته بيا ايليا قوم ته وويل: <ماته رانژدې شى>. <هغوى ټول ورغلل او ايليا د خښتن هغه د قربانى ځاى چې وران كړاى شوى ؤ بېرته جوړ كړ. (٣١) ايليا دولس تيرې واخيستې، د يعقوب د زامنو د دولس قبيلو څخه د هرې قبيلې دپاره يوه يوه تيره. (يعقوب هغه سړى دى چې خښتن ورته ويلي وو چې <ستا نوم به اسراييل وي>). (٣٢) د دې تيرو څخه هغه خښتن ته د عبادت كولو دپاره د قربانى ځاى ودان كړ. د هغه شاوخوا يې يو لوى لښتى وكينده، دومره لوى چې څوارلس ليتره اوبه په كې ځائېدلې. (٣٣) وروسته يې د قربانى په ځاى باندې لرگي ځاى په ځاى كړل، غويى يې ټوټې ټوټې كړ او په لرگيو باندې يې كېښود. هغه وويل: <څلور منگي د اوبو څخه ډك كړئ او په نذرانې او لرگيو باندې يې توى كړئ>. <هغوى همداسې وكړل (٣٤) او هغه وويل: <يو ځل بيا داسې وكړئ> او هغوى همدا كار وكړ. هغه وويل: <د دريم ځل دپاره دا كار وكړئ> او هغوى همداسې وكړل. (٣٥) د قربانى د ځاى گردچاپېره اوبه جاري شوې او لښتى هم ډك شو.

٣٦ ماسپنين چې د قربانى كولو وخت ؤ، ايليا نبي د قربانى ځاى ته رانژدې شو او دعا يې وكړه: <اى د ابراهيم، اسحاق او يعقوب خښتن خدايه، نن دا ثابته كړه چې ته د اسراييلو خداى يې او زه ستا خدمتگار يم او دا هرڅه مې د ستا په امر كړي دي. (٣٧) اى خښتنه! ځواب راكړه، ماته ځواب راكړه، ترڅو خلك په دې باندې پوه شي چې ته خښتن خداى يې او ته يې چې هغوى بېرته خپل ځان ته راپروې.>

٣٨ خښتن اور رانازل كړ او قربانى، لرگي، تيرې او خاوره يې وسوزوله او په لښتي كې يې اوبه وچې كړې. (٣٩) كله چې خلكو دا وليدل، ځانونه يې په ځمكه باندې وغورزول او چيغې يې ووهلې: <خښتن، خداى دى! خښتن، خداى دى!>

٤٠ هغه وخت ايليا هغوى ته حكم وكړ: <د بل نبيان ونيسى او يو هم مه پرېږدئ چې وتښتي!> هغوى يې ونيول او ايليا هغوى د قيشون خوړ ته كوز كړل او هلته يې ووژل.

د وچکالی پای ته رسېدل

۴۱) ایلیا اخاب ته وویل: <لار شه، وخوره او وڅښه، ځکه چې د سخت باران اواز دی.> ۴۲) کله چې اخاب روان شو چې څه وڅښي او وڅښي، ایلیا د کرمل د غره څوکې ته وځوت، ځمکې ته ورټیټ شو او خپل سر یې د زنگونو په منځ کې کېښود. ۴۳) هغه خپل خدمتگار ته وویل: <لار شه او د بحیرې خواته وگوره.>

خدمتگار لار او بېرته راستون شو، ویې ویل: <څه شی مې ونه لید.> په دې توګه ایلیا اووه ځلې هغه ولېږه. ۴۴) هغه په اووم ځل بېرته راغی او ویې ویل: <لږه ورپځ مې ولیدله چې د انسان د لاس څخه لویه نه وه او د بحیرې څخه راپورته کېدله.>

ایلیا خپل خدمتگار ته امر وکړ: <اخاب پادشاه ته ورشه او ورته ووايه چې خپله جنګي ګاډۍ تیاره کړي او مخکې له دې چې باران هغه ایسار کړي، بېرته خپل کور ته ستون شي.>

۴۵) په ډېر لږ وخت کې اسمان په تورو ورپځو کې پټ شو، باد راوالت او سخت باران پیل شو. اخاب خپلې ګاډۍ کې سپور شو او بېرته یزرعیل ته روان شو. ۴۶) څښتن ایلیا ته قوت ورکړ، هغه خپل کالي په ملا پورې کلک وتړل او تر یزرعیل پورې په ټوله لاره کې د اخاب په مخکې ځغلبده.

ایلیا د سینا غره ته تښتي

۱۹) نو بیا اخاب خپلې ښځې ایزابل ته دا ټولې خبرې وکړې چې ایلیا څه کړي وو او څنګه یې د بل نبيان ووژل. ۲) هغې ایلیا ته یو استازی واستاوه چې هغه ته داسې

ووايي: <زما خدايان دې ما ووژني كه سبا تر دې وخته پورې ستا سره هماغسې كار ونه كړم لكه څنگه چې تا د هغو نبیانو سره كړی دی.>

۳) ايليا ووپرېده او د خپل ژوند د ژغورلو په خاطر وتښتېد. كله چې هغه بئرشعب ته چې په يهودا كې ده راغی، خپل نوكر يې هلته پرېښود. ۴) هغه په خپله يوه ورځ په دښته كې سفر وكړ. د جارو بوتې ته ورسېده، د هغه لاندې كښېناست او دعا يې وكړه چې مړ شي. هغه وويل: <ای خښتنه، نور بس دی! زما ژوند واخله، زه د خپلو نيكونو څخه بهتر نه يم.> ۵) وروسته بيا هغه د بوتې لاندې پرېوت او ویده شو.

ناخاپه يوې فربښتې هغه لمس كړ او ورته ويې ويل: <پاخېره او وخوره.> ۶) هغه شاوخوا ته وكتل او ويې ليدل چې سرته يې يوه ډوډۍ چې په تودو سكرو باندې پخه شوې وه او د اوبو منگي ايښی ؤ. هغه ډوډۍ وخوړله او اوبه يې وڅښلې او بېرته ځملاست.

۷) د څښتن فربښته د دوهم ځل دپاره راغله، هغه يې لمس كړ او ورته ويې ويل: <پاخېره او وخوره، ځكه چې ډېر اوږد سفر دې مخې ته پروت دی.> ۸) نو هغه پاڅېد، ډوډۍ يې وخوړله او اوبه يې وڅښلې. د هغو خواړو په وسيله هغه قوت وموند او څلوېښت ورځې او څلوېښت شپې يې سفر وكړ ترڅو سينا يعنې د خداى غره ته ورسېد. ۹) هلته يوې څمخې ته ورننوت او شپه يې په كې تېره كړه.

څښتن ايليا ته وربښكاره كېږي

ناخاپه څښتن د ايليا سره خبرې وكړې: <ای ايليا، دلته څه كوي؟>

۱۰) هغه ځواب وركړ: <مطلق قادر څښتنه خدايه، ما يوازې ستا خدمت كړی دی او هغه هم تل په شوق سره. مگر اسراييليانو تا سره خپل لوظ مات كړی دی، ستا د قربانۍ ځايونه

يې وران کړي دي او ستا نبيان يې وژلي دي. يوازې زه پاتې يم او اوس هغوی هڅه کوي چې ما هم ووژني.<

١١) خښتن هغه ته وويل: <بيرون ووځه او زما په حضور کې په غره باندې ودرېږه.>

خښتن په هغه ځای باندې تېر شو او يو سخت او قوي باد راوالت چې غونډۍ يې سره جلا کړې او تيرې يې ميده ميده کړې، مگر خښتن خپله په هغه باد کې نه ؤ. باد ودرېد او وروسته بيا زلزله وشوه، مگر خښتن په خپله په زلزله کې نه ؤ. ١٢) د زلزلي څخه وروسته اور راغی، مگر خښتن خپله په اور کې نه ؤ. له اور څخه وروسته يو نرم اواز راغی. ١٣) کله چې ايليا دا اواز واورېد، خپل مخ يې په چپنه باندې پټ کړ، بيرون ووت او د څمڅي په خوله کې ودرېد.

په اواز کې ورته وويل شول: <ای ايليا، دلته څه کوي؟>

١٤) هغه ځواب ورکړ: <مطلق قادر خښتنه خدايه، ما يوازې ستا خدمت کړی دی او هغه هم تل په شوق سره. مگر اسراييليانو تا سره خپل لوظ مات کړی دی، ستا د قرباني ځايونه يې وران کړي دي او ستا نبيان يې وژلي دي. يوازې زه پاتې يم او اوس هغوی هڅه کوي چې ما هم ووژني.<

١٥) خښتن هغه ته وويل: <په کومه لاره چې راغلی يې بېرته په هماغې لارې د دمشق دښتې ته لاړ شه. بيا ښار ته ننوزه او د حزائيل سر په تېلو غوړ کړه چې هغه د سوريې پادشاه شي. ١٦) همدارنگه د نمشي زوی ييهو د اسراييلو د پادشاه په توگه وټاکه او د شافاط زوی اليشع چې د آبل محوله څخه دی هم وټاکه چې ستا په ځای نبي شي. ١٧) هرڅوک چې د حزائيل له لاسه د وژل کېدو څخه وژغورل شي هغه به د ييهو په لاس ووژل شي او هرڅوک چې د ييهو څخه وتښتي د اليشع په لاس به ووژل شي. ١٨) خو بيا

به هم زه اووه زره نفره په اسراييلو کې ژوندي پرېږدم - يعنې هغه ټول چې ماته وفادار دي،
بعل ته يې سجده نه ده کړې او نه يې د هغه بت ښکل کړی دی.

اليشع ته بلنه ورکول

١٩ ايليا لار او ايشع يې وموند چې په يوه جوړه غوايانو باندې يې قلبه کوله. يوولس
جوړه غوايان د هغه څخه مخکې وو او په دولسمې جوړې باندې هغه خپله قلبه کوله. ايليا
خپله چينه وايستله او ايشع ته يې ورواغوستله. ٢٠ ايشع خپل غوايان پرېښودل، د ايليا
پسې يې منډه کړه او ورته وپې ويل: <پرېږده چې خپل مور او پلار ښکل کړم او د هغوی
سره خدای پاماني وکړم او بيا به درسره لار شم.>

ايليا ځواب ورکړ: <لار شه، زه ستا مخه نه نيسم.>

٢١ نو ايشع هغه پرېښود، خپل غوايان يې واخيستل او هغه يې حلال کړل. هغه د قلبې
سامان وسوزاوه او غوښه يې ورباندې پخه کړه. هغه يې خلکو ته ورکړه او هغوی وخورله.
وروسته بيا هغه د ايليا پسې روان شو او د هغه خدمتگار شو.

بنهدد په اسراييلو باندې بريد کوي

٢٠ ١ د سوريې پادشاه بنهدد خپلې ټولې لښکرې سره راغونډې کړې او د نورو دوه
دېرشو پادشاهانو له خوا چې اسونه او جنگي گاډۍ ورسره وې د هغه ملاتړ کېده. سامره يې
محاصره کړه او په هغې باندې يې بريد وکړ. ٢ بنهدد ښار ته استازي ولېږل چې د
اسراييلو پادشاه احياب ته ووايي: ٣ <خپل سره او سپين زر، خپلې ډېرې ښکلې ښځې
او ماشومان دې ماته راوسپاره!>

٤ د اسراييلو پادشاه په ځواب کې وويل: <ای پادشاه زما باداره، څنگه چې تاسو وايئ، زه خپل ځان او هرڅه چې لرم تاسو ته درسيارم.>

٥ وروسته بنهدد بيا استازي ورولېږل چې اخاب ته ووايي: <ما مخکې تاته ويلي وو چې خپل سره او سپين زر، خپلې بڼڅې او اولادونه دې ماته راکړه. > مگر سبا په همدې وخت به زه خپل درباريان ستا ښار ته درولېږم چې ستا ماني او ستا د درباريانو کورونه ولټوي. هرڅه چې د هغوی خوښ شي هغه به واخلي او له ځان سره به يې يوسي.>

٧ اخاب پادشاه د هېواد ټول سپين ږيري راوغوښتل او هغوی ته يې وويل: <وگورئ چې بنهدد جنجال لټوي! هغه ماته پيغام رالېږلی دی چې خپلې بڼڅې او اولادونه، خپل سره او سپين زر هغه ته ورکړم او ما ومنله.>

٨ سپين ږيرو او ټولو خلکو ځواب ورکړ: <د هغه خبرو ته غوږ مه نيسئ! او د هغه غوښتنې ونه منئ.>

٩ نو اخاب د بنهدد استازو ته ځواب ورکړ: <زما بادار د سوريې پادشاه ته ووايي چې د هغه اولنی غوښتنه منم، مگر دوهمه غوښتنه يې نه شم منلی.> هغوی لارل او بنهدد ته يې بېرته ځواب وروړ. <١٠> بيا بنهدد اخاب ته يو بل پيغام ورولېږه: <زه به سامره بېخي له منځه يوسم، چې هلته دومره خاوره پاتې نه شي چې زما نفرو ته يو موتی هم ورسېږي. که چېرې ما دا کار ونه کړ نو خدايان دې ما ووژني.>

١١ اخاب پادشاه په ځواب کې وويل: <بنهدد پادشاه ته ووايه چې رښتینی عسکر د جگړې څخه وروسته لافې وهي، له جگړې څخه مخکې نه.>

١٢) بنهدد او نورو پادشاهانو په خپلو خېمو کې شراب څښل چې دا پيغام يې تر لاسه کړ. خپلو نفرو ته يې امر وکړ: <په سامره باندې د حملې دپاره تيار شئ.> بيا هغوی د جگړې دپاره خپل سنگرونه ونيول.

اخاب بنهدد ته ماتې ورکوي

١٣) په هماغه وخت کې يو نبي اخاب پادشاه ته راغی او ويې ويل: <څښتن داسې وايي: ته دا لوی لښکر وينې؟ تا به نن په هغوی باندې بريالی کړم او بيا به پوه شې چې زه څښتن يم.>

١٤) اخاب پوښتنه وکړه: <دا کار به څوک وکړي؟>

نبي په ځواب کې وويل: <څښتن داسې وايي: د سيمه ايزو حکمرانانو ځوانان عسکر به دا کار وکړي.>

هغه پوښتنه وکړه: <څوک به جگړه پيل کړي؟>

نبي ځواب ورکړ: <ته.>

١٥) نو اخاب هغه ځوانان عسکر چې د سيمه ايزو حکمرانانو تر امر لاندې وو او د هغوی شمېر ټول دوه سوه دوه دېرش تنو ته رسېده سره راټول کړل. وروسته بيا هغه د اسراييلو لښکر چې ټول اووه زره تنه وو جگړې ته تيار کړل.

١٦) د غرمې په وخت، په داسې حال کې چې بنهدد او د هغه سره دوه دېرش ملگرو پادشاهانو په خپلو خېمو کې شراب څښل او نېشه کېدل، د اخاب لښکر جنگ ته راووتل.

١٧) لومړی د سيمه ايزو حکمرانانو ځوانان عسکر مخکې شول. هغه ترصدچيان چې بنهدد

لېرلي وو، هغه ته يې خبر ورکړ چې د سامرې څخه يوه ډله عسکر راروان دي.

١٨) بنهدد امر وکړ: <هغوی ژوندي ونیسئ! دا مهمه نه ده چې هغوی د جنگ دپاره راغلي دي يا د سولې دپاره.>

١٩) هغو د سيمه ايزو حکمرانانو د ځوانو عسکرو د جگړې مشري کوله او د اسراييليانو لښکر ورپسې وو. ٢٠) هر يو خپل مخالف نفر وواژه. پاتې سوريایي عسکر وتښتېدل او اسراييليان ورپسې شول. بنهدد په اس باندې سپور شو او د خپلو ځينو سپرو عسکرو سره وتښتېد. ٢١) مگر اخاب او د هغه عسکر هغوی تعقيب کړل او د هغوی اسونه او جنگي گاډۍ يې له منځه يوړې. اخاب او اسراييلي لښکرو سوريایانو ته دروند زيان ورورساوه.

٢٢) وروسته، هغه نبي اخاب پادشاه ته ورغی او ويې ويل: <بېرته لاړ شه، خپل ځواکونه قوي کړه او يو ښه پلان جوړ کړه، ځکه چې په راتلونکي پسرلي کې به بنهدد يو ځل بيا په تاسو باندې حمله وکړي.>

سوريه يو ځل بيا په اسراييلو باندې حمله کوي

٢٣) په دې ترڅ کې، د بنهدد درباريانو هغه ته مشوره ورکړه: <د اسراييلو خدايان د غرونو خدايان دي، نو ځکه هغوی مونږ ته ماتې راکړه. مگر که چېرې مونږ د هغوی سره په هواره ځمکه باندې وجنگېږو، نو مونږ به په رښتيا سره هغوی ته ماتې ورکړو. ٢٤) تاسو بايد داسې کار وکړئ، هغه دوه دېرش پادشاهان لېرې کړئ او د هغوی په ځای د لښکرو قوماندانان وټاکئ. ٢٥) نو هغومره عسکر، اسونه او جنگي گاډۍ تيارې کړئ ترڅو ستاسو لښکرې د پخوا په شان قوي شي. مونږ به د اسراييلي لښکرو سره په هواره ځمکه باندې جگړه وکړو او هغوی ته به ماتې ورکړو.> بنهدد ومنله او د هغوی په مشورې باندې يې عمل وکړ.

٢٦ په راتلونکي پسرلي کې بنهدد خپلې لښکرې راغونډې کړې او د افیق ښار ته روان شو چې له اسراییلو سره جگړه وکړي. ٢٧ اسراییلیان د جگړې دپاره راغونډ شول او د جگړې سامانونه یې واخیستل. هغوی روان شول او په دوو ډلو کې یې سوریایانو ته مخامخ خپلې خپمې ودرولې. ٢٨ ٢٩ ٣٠ ٣١ ٣٢ ٣٣ ٣٤ ٣٥ ٣٦ ٣٧ ٣٨ ٣٩ ٤٠ ٤١ ٤٢ ٤٣ ٤٤ ٤٥ ٤٦ ٤٧ ٤٨ ٤٩ ٥٠ ٥١ ٥٢ ٥٣ ٥٤ ٥٥ ٥٦ ٥٧ ٥٨ ٥٩ ٦٠ ٦١ ٦٢ ٦٣ ٦٤ ٦٥ ٦٦ ٦٧ ٦٨ ٦٩ ٧٠ ٧١ ٧٢ ٧٣ ٧٤ ٧٥ ٧٦ ٧٧ ٧٨ ٧٩ ٨٠ ٨١ ٨٢ ٨٣ ٨٤ ٨٥ ٨٦ ٨٧ ٨٨ ٨٩ ٩٠ ٩١ ٩٢ ٩٣ ٩٤ ٩٥ ٩٦ ٩٧ ٩٨ ٩٩ ١٠٠ ١٠١ ١٠٢ ١٠٣ ١٠٤ ١٠٥ ١٠٦ ١٠٧ ١٠٨ ١٠٩ ١١٠ ١١١ ١١٢ ١١٣ ١١٤ ١١٥ ١١٦ ١١٧ ١١٨ ١١٩ ١٢٠ ١٢١ ١٢٢ ١٢٣ ١٢٤ ١٢٥ ١٢٦ ١٢٧ ١٢٨ ١٢٩ ١٣٠ ١٣١ ١٣٢ ١٣٣ ١٣٤ ١٣٥ ١٣٦ ١٣٧ ١٣٨ ١٣٩ ١٤٠ ١٤١ ١٤٢ ١٤٣ ١٤٤ ١٤٥ ١٤٦ ١٤٧ ١٤٨ ١٤٩ ١٥٠ ١٥١ ١٥٢ ١٥٣ ١٥٤ ١٥٥ ١٥٦ ١٥٧ ١٥٨ ١٥٩ ١٦٠ ١٦١ ١٦٢ ١٦٣ ١٦٤ ١٦٥ ١٦٦ ١٦٧ ١٦٨ ١٦٩ ١٧٠ ١٧١ ١٧٢ ١٧٣ ١٧٤ ١٧٥ ١٧٦ ١٧٧ ١٧٨ ١٧٩ ١٨٠ ١٨١ ١٨٢ ١٨٣ ١٨٤ ١٨٥ ١٨٦ ١٨٧ ١٨٨ ١٨٩ ١٩٠ ١٩١ ١٩٢ ١٩٣ ١٩٤ ١٩٥ ١٩٦ ١٩٧ ١٩٨ ١٩٩ ٢٠٠ ٢٠١ ٢٠٢ ٢٠٣ ٢٠٤ ٢٠٥ ٢٠٦ ٢٠٧ ٢٠٨ ٢٠٩ ٢١٠ ٢١١ ٢١٢ ٢١٣ ٢١٤ ٢١٥ ٢١٦ ٢١٧ ٢١٨ ٢١٩ ٢٢٠ ٢٢١ ٢٢٢ ٢٢٣ ٢٢٤ ٢٢٥ ٢٢٦ ٢٢٧ ٢٢٨ ٢٢٩ ٢٣٠ ٢٣١ ٢٣٢ ٢٣٣ ٢٣٤ ٢٣٥ ٢٣٦ ٢٣٧ ٢٣٨ ٢٣٩ ٢٤٠ ٢٤١ ٢٤٢ ٢٤٣ ٢٤٤ ٢٤٥ ٢٤٦ ٢٤٧ ٢٤٨ ٢٤٩ ٢٥٠ ٢٥١ ٢٥٢ ٢٥٣ ٢٥٤ ٢٥٥ ٢٥٦ ٢٥٧ ٢٥٨ ٢٥٩ ٢٦٠ ٢٦١ ٢٦٢ ٢٦٣ ٢٦٤ ٢٦٥ ٢٦٦ ٢٦٧ ٢٦٨ ٢٦٩ ٢٧٠ ٢٧١ ٢٧٢ ٢٧٣ ٢٧٤ ٢٧٥ ٢٧٦ ٢٧٧ ٢٧٨ ٢٧٩ ٢٨٠ ٢٨١ ٢٨٢ ٢٨٣ ٢٨٤ ٢٨٥ ٢٨٦ ٢٨٧ ٢٨٨ ٢٨٩ ٢٩٠ ٢٩١ ٢٩٢ ٢٩٣ ٢٩٤ ٢٩٥ ٢٩٦ ٢٩٧ ٢٩٨ ٢٩٩ ٣٠٠ ٣٠١ ٣٠٢ ٣٠٣ ٣٠٤ ٣٠٥ ٣٠٦ ٣٠٧ ٣٠٨ ٣٠٩ ٣١٠ ٣١١ ٣١٢ ٣١٣ ٣١٤ ٣١٥ ٣١٦ ٣١٧ ٣١٨ ٣١٩ ٣٢٠ ٣٢١ ٣٢٢ ٣٢٣ ٣٢٤ ٣٢٥ ٣٢٦ ٣٢٧ ٣٢٨ ٣٢٩ ٣٣٠ ٣٣١ ٣٣٢ ٣٣٣ ٣٣٤ ٣٣٥ ٣٣٦ ٣٣٧ ٣٣٨ ٣٣٩ ٣٤٠ ٣٤١ ٣٤٢ ٣٤٣ ٣٤٤ ٣٤٥ ٣٤٦ ٣٤٧ ٣٤٨ ٣٤٩ ٣٥٠ ٣٥١ ٣٥٢ ٣٥٣ ٣٥٤ ٣٥٥ ٣٥٦ ٣٥٧ ٣٥٨ ٣٥٩ ٣٦٠ ٣٦١ ٣٦٢ ٣٦٣ ٣٦٤ ٣٦٥ ٣٦٦ ٣٦٧ ٣٦٨ ٣٦٩ ٣٧٠ ٣٧١ ٣٧٢ ٣٧٣ ٣٧٤ ٣٧٥ ٣٧٦ ٣٧٧ ٣٧٨ ٣٧٩ ٣٨٠ ٣٨١ ٣٨٢ ٣٨٣ ٣٨٤ ٣٨٥ ٣٨٦ ٣٨٧ ٣٨٨ ٣٨٩ ٣٩٠ ٣٩١ ٣٩٢ ٣٩٣ ٣٩٤ ٣٩٥ ٣٩٦ ٣٩٧ ٣٩٨ ٣٩٩ ٤٠٠ ٤٠١ ٤٠٢ ٤٠٣ ٤٠٤ ٤٠٥ ٤٠٦ ٤٠٧ ٤٠٨ ٤٠٩ ٤١٠ ٤١١ ٤١٢ ٤١٣ ٤١٤ ٤١٥ ٤١٦ ٤١٧ ٤١٨ ٤١٩ ٤٢٠ ٤٢١ ٤٢٢ ٤٢٣ ٤٢٤ ٤٢٥ ٤٢٦ ٤٢٧ ٤٢٨ ٤٢٩ ٤٣٠ ٤٣١ ٤٣٢ ٤٣٣ ٤٣٤ ٤٣٥ ٤٣٦ ٤٣٧ ٤٣٨ ٤٣٩ ٤٤٠ ٤٤١ ٤٤٢ ٤٤٣ ٤٤٤ ٤٤٥ ٤٤٦ ٤٤٧ ٤٤٨ ٤٤٩ ٤٥٠ ٤٥١ ٤٥٢ ٤٥٣ ٤٥٤ ٤٥٥ ٤٥٦ ٤٥٧ ٤٥٨ ٤٥٩ ٤٦٠ ٤٦١ ٤٦٢ ٤٦٣ ٤٦٤ ٤٦٥ ٤٦٦ ٤٦٧ ٤٦٨ ٤٦٩ ٤٧٠ ٤٧١ ٤٧٢ ٤٧٣ ٤٧٤ ٤٧٥ ٤٧٦ ٤٧٧ ٤٧٨ ٤٧٩ ٤٨٠ ٤٨١ ٤٨٢ ٤٨٣ ٤٨٤ ٤٨٥ ٤٨٦ ٤٨٧ ٤٨٨ ٤٨٩ ٤٩٠ ٤٩١ ٤٩٢ ٤٩٣ ٤٩٤ ٤٩٥ ٤٩٦ ٤٩٧ ٤٩٨ ٤٩٩ ٥٠٠ ٥٠١ ٥٠٢ ٥٠٣ ٥٠٤ ٥٠٥ ٥٠٦ ٥٠٧ ٥٠٨ ٥٠٩ ٥١٠ ٥١١ ٥١٢ ٥١٣ ٥١٤ ٥١٥ ٥١٦ ٥١٧ ٥١٨ ٥١٩ ٥٢٠ ٥٢١ ٥٢٢ ٥٢٣ ٥٢٤ ٥٢٥ ٥٢٦ ٥٢٧ ٥٢٨ ٥٢٩ ٥٣٠ ٥٣١ ٥٣٢ ٥٣٣ ٥٣٤ ٥٣٥ ٥٣٦ ٥٣٧ ٥٣٨ ٥٣٩ ٥٤٠ ٥٤١ ٥٤٢ ٥٤٣ ٥٤٤ ٥٤٥ ٥٤٦ ٥٤٧ ٥٤٨ ٥٤٩ ٥٥٠ ٥٥١ ٥٥٢ ٥٥٣ ٥٥٤ ٥٥٥ ٥٥٦ ٥٥٧ ٥٥٨ ٥٥٩ ٥٦٠ ٥٦١ ٥٦٢ ٥٦٣ ٥٦٤ ٥٦٥ ٥٦٦ ٥٦٧ ٥٦٨ ٥٦٩ ٥٧٠ ٥٧١ ٥٧٢ ٥٧٣ ٥٧٤ ٥٧٥ ٥٧٦ ٥٧٧ ٥٧٨ ٥٧٩ ٥٨٠ ٥٨١ ٥٨٢ ٥٨٣ ٥٨٤ ٥٨٥ ٥٨٦ ٥٨٧ ٥٨٨ ٥٨٩ ٥٩٠ ٥٩١ ٥٩٢ ٥٩٣ ٥٩٤ ٥٩٥ ٥٩٦ ٥٩٧ ٥٩٨ ٥٩٩ ٦٠٠ ٦٠١ ٦٠٢ ٦٠٣ ٦٠٤ ٦٠٥ ٦٠٦ ٦٠٧ ٦٠٨ ٦٠٩ ٦١٠ ٦١١ ٦١٢ ٦١٣ ٦١٤ ٦١٥ ٦١٦ ٦١٧ ٦١٨ ٦١٩ ٦٢٠ ٦٢١ ٦٢٢ ٦٢٣ ٦٢٤ ٦٢٥ ٦٢٦ ٦٢٧ ٦٢٨ ٦٢٩ ٦٣٠ ٦٣١ ٦٣٢ ٦٣٣ ٦٣٤ ٦٣٥ ٦٣٦ ٦٣٧ ٦٣٨ ٦٣٩ ٦٤٠ ٦٤١ ٦٤٢ ٦٤٣ ٦٤٤ ٦٤٥ ٦٤٦ ٦٤٧ ٦٤٨ ٦٤٩ ٦٥٠ ٦٥١ ٦٥٢ ٦٥٣ ٦٥٤ ٦٥٥ ٦٥٦ ٦٥٧ ٦٥٨ ٦٥٩ ٦٦٠ ٦٦١ ٦٦٢ ٦٦٣ ٦٦٤ ٦٦٥ ٦٦٦ ٦٦٧ ٦٦٨ ٦٦٩ ٦٧٠ ٦٧١ ٦٧٢ ٦٧٣ ٦٧٤ ٦٧٥ ٦٧٦ ٦٧٧ ٦٧٨ ٦٧٩ ٦٨٠ ٦٨١ ٦٨٢ ٦٨٣ ٦٨٤ ٦٨٥ ٦٨٦ ٦٨٧ ٦٨٨ ٦٨٩ ٦٩٠ ٦٩١ ٦٩٢ ٦٩٣ ٦٩٤ ٦٩٥ ٦٩٦ ٦٩٧ ٦٩٨ ٦٩٩ ٧٠٠ ٧٠١ ٧٠٢ ٧٠٣ ٧٠٤ ٧٠٥ ٧٠٦ ٧٠٧ ٧٠٨ ٧٠٩ ٧١٠ ٧١١ ٧١٢ ٧١٣ ٧١٤ ٧١٥ ٧١٦ ٧١٧ ٧١٨ ٧١٩ ٧٢٠ ٧٢١ ٧٢٢ ٧٢٣ ٧٢٤ ٧٢٥ ٧٢٦ ٧٢٧ ٧٢٨ ٧٢٩ ٧٣٠ ٧٣١ ٧٣٢ ٧٣٣ ٧٣٤ ٧٣٥ ٧٣٦ ٧٣٧ ٧٣٨ ٧٣٩ ٧٤٠ ٧٤١ ٧٤٢ ٧٤٣ ٧٤٤ ٧٤٥ ٧٤٦ ٧٤٧ ٧٤٨ ٧٤٩ ٧٥٠ ٧٥١ ٧٥٢ ٧٥٣ ٧٥٤ ٧٥٥ ٧٥٦ ٧٥٧ ٧٥٨ ٧٥٩ ٧٦٠ ٧٦١ ٧٦٢ ٧٦٣ ٧٦٤ ٧٦٥ ٧٦٦ ٧٦٧ ٧٦٨ ٧٦٩ ٧٧٠ ٧٧١ ٧٧٢ ٧٧٣ ٧٧٤ ٧٧٥ ٧٧٦ ٧٧٧ ٧٧٨ ٧٧٩ ٧٨٠ ٧٨١ ٧٨٢ ٧٨٣ ٧٨٤ ٧٨٥ ٧٨٦ ٧٨٧ ٧٨٨ ٧٨٩ ٧٩٠ ٧٩١ ٧٩٢ ٧٩٣ ٧٩٤ ٧٩٥ ٧٩٦ ٧٩٧ ٧٩٨ ٧٩٩ ٨٠٠ ٨٠١ ٨٠٢ ٨٠٣ ٨٠٤ ٨٠٥ ٨٠٦ ٨٠٧ ٨٠٨ ٨٠٩ ٨١٠ ٨١١ ٨١٢ ٨١٣ ٨١٤ ٨١٥ ٨١٦ ٨١٧ ٨١٨ ٨١٩ ٨٢٠ ٨٢١ ٨٢٢ ٨٢٣ ٨٢٤ ٨٢٥ ٨٢٦ ٨٢٧ ٨٢٨ ٨٢٩ ٨٣٠ ٨٣١ ٨٣٢ ٨٣٣ ٨٣٤ ٨٣٥ ٨٣٦ ٨٣٧ ٨٣٨ ٨٣٩ ٨٤٠ ٨٤١ ٨٤٢ ٨٤٣ ٨٤٤ ٨٤٥ ٨٤٦ ٨٤٧ ٨٤٨ ٨٤٩ ٨٥٠ ٨٥١ ٨٥٢ ٨٥٣ ٨٥٤ ٨٥٥ ٨٥٦ ٨٥٧ ٨٥٨ ٨٥٩ ٨٦٠ ٨٦١ ٨٦٢ ٨٦٣ ٨٦٤ ٨٦٥ ٨٦٦ ٨٦٧ ٨٦٨ ٨٦٩ ٨٧٠ ٨٧١ ٨٧٢ ٨٧٣ ٨٧٤ ٨٧٥ ٨٧٦ ٨٧٧ ٨٧٨ ٨٧٩ ٨٨٠ ٨٨١ ٨٨٢ ٨٨٣ ٨٨٤ ٨٨٥ ٨٨٦ ٨٨٧ ٨٨٨ ٨٨٩ ٨٩٠ ٨٩١ ٨٩٢ ٨٩٣ ٨٩٤ ٨٩٥ ٨٩٦ ٨٩٧ ٨٩٨ ٨٩٩ ٩٠٠ ٩٠١ ٩٠٢ ٩٠٣ ٩٠٤ ٩٠٥ ٩٠٦ ٩٠٧ ٩٠٨ ٩٠٩ ٩١٠ ٩١١ ٩١٢ ٩١٣ ٩١٤ ٩١٥ ٩١٦ ٩١٧ ٩١٨ ٩١٩ ٩٢٠ ٩٢١ ٩٢٢ ٩٢٣ ٩٢٤ ٩٢٥ ٩٢٦ ٩٢٧ ٩٢٨ ٩٢٩ ٩٣٠ ٩٣١ ٩٣٢ ٩٣٣ ٩٣٤ ٩٣٥ ٩٣٦ ٩٣٧ ٩٣٨ ٩٣٩ ٩٤٠ ٩٤١ ٩٤٢ ٩٤٣ ٩٤٤ ٩٤٥ ٩٤٦ ٩٤٧ ٩٤٨ ٩٤٩ ٩٥٠ ٩٥١ ٩٥٢ ٩٥٣ ٩٥٤ ٩٥٥ ٩٥٦ ٩٥٧ ٩٥٨ ٩٥٩ ٩٦٠ ٩٦١ ٩٦٢ ٩٦٣ ٩٦٤ ٩٦٥ ٩٦٦ ٩٦٧ ٩٦٨ ٩٦٩ ٩٧٠ ٩٧١ ٩٧٢ ٩٧٣ ٩٧٤ ٩٧٥ ٩٧٦ ٩٧٧ ٩٧٨ ٩٧٩ ٩٨٠ ٩٨١ ٩٨٢ ٩٨٣ ٩٨٤ ٩٨٥ ٩٨٦ ٩٨٧ ٩٨٨ ٩٨٩ ٩٩٠ ٩٩١ ٩٩٢ ٩٩٣ ٩٩٤ ٩٩٥ ٩٩٦ ٩٩٧ ٩٩٨ ٩٩٩ ١٠٠٠

٢٨ یو نبی د دې پیغام سره د اسراییلو پادشاه اخاب ته ورغی او ورته ویې ویل: <څښتن داسې وایي: سوریایان فکر کوي چې زه د غرونو خدای یم او د هواری خدای نه یم. نو زه به دا قوي لښکرې تاته تسلیم کړم، ترڅو ته او ستا خلک پوه شی چې زه څښتن یم.>

٢٩ دواړه لښکرې په خپلو کمپونو کې د اووه ورځو دپاره یو بل ته مخامخ پاتې شوې. په اوومه ورځ جگړه پیل شوه او په هماغه ورځ اسراییلیانو سل زره سوریایي پیاده عسکر ووژل. ٣٠ د سوریایي لښکرو پاتې نفر بېرته افیق ته وتښتېدل، مگر په اووه ویش زرو تنو باندې د ښار دېوال راولوېد.

٣١ بنهدد هم د افیق ښار ته وتښتېد او د یو کور په دننې کوټه کې پټ شو. ٣٢ د هغه درباریانو بنهدد ته وویل: <مونږ اورېدلي دي چې د اسراییلو پادشاهان زړه سواندي خلک دي. مونږ ته اجازه راکړئ چې د ویر کالي د خپلو ملاگانو څخه راتاو کړو، رسی په خپلو غاړو کې واچوو او د اسراییلو پادشاه اخاب ته ورشو، کېدای شي چې هغه مو ژوندی پرېږدي.> ٣٣ هغوی د ویر کالي واغوستل او رسی یې په خپلو غاړو کې واچولې، بیا اخاب ته ورغلل او ویې ویل: <ستاسو نوکر بنهدد ستاسو څخه غواړي چې هغه ژوندی پرېږدی.>

٣٤ اخاب پوښتنه وکړه: <آیا هغه تر اوسه پورې ژوندی پاتې دی؟ بنهدد ماته لکه د ورور په شان دی.>

٣٣ د بنهدد درباريانو دا يو نېک فال وگانه او کله چې هغه وويل: <ورور> هغوی په چالاکی سره د هغه د خولې څخه خبره واخيستله: <تاسو صحيح وايئ! تاسو او بنهدد لکه د ورونو په شان يئ.>

اخاب وويل: <لاړ شئ او هغه ماته راولئ.> کله چې بنهدد بيرون راووت، اخاب هغه په خپلې جنگي گاډۍ کې سپور کړ.

٣٤ بنهدد وويل: <زه به هغه بنارونه چې زما پلار ستاسو د پلار څخه نيولي وو بېرته درکړم او تاسو کولی شئ چې په دمشق کې د خپل ځان دپاره د سوداگرۍ يو مرکز جوړ کړئ لکه څنگه چې زما پلار په سامره کې جوړ کړی ؤ.>

اخاب ځواب ورکړ: <که چېرې دا شرطونه پوره کړې، نو زه به تا خوشې کړم.> بيا اخاب د هغه سره د سولې تړون وکړ او اخاب بنهدد ته اجازه ورکړه چې لاړ شي.

يو نبي د اخاب غندنه کوي

٣٥ په دې وخت کې د څښتن په حکم د نبیانو د ډلې څخه يو نبي خپل ملگري ته وويل: <ما ووهه>، مگر هغه د وهلو څخه انکار وکړ. ٣٦ نو نبي هغه ته وويل: <تا د څښتن د حکم څخه سرغړونه وکړه، څنگه چې زما څخه روان شې، يو زمري به تا ووژني.> څنگه چې هغه لاړ، يو زمري راغی او هغه يې وواژه.

٣٧ هغه نبي يو بل سړی راپيدا کړ او ويې ويل: <مهرباني وکړه، ما ووهه!>، نو هغه سړي هغه وواژه او تپي يې کړ. ٣٨ نبي لاړ او په خپل مخ باندې يې پټۍ کېښوده چې خپله خبره بدله کړي. بيا هغه لاړ، د سرک په غاړه ودرېد او انتظار يې کاوه چې کله به د اسراييلو پادشاه تېرېږي. ٣٩ کله چې پادشاه تېرېده، نبي چيغې ووهلې: <اعليحضرته! زه د جنگ

په میدان کې وم چې یو چا ماته یو بندي راوست او راته ویې ویل چې هغه وساته. که چېرې هغه وتښتېده نو یا به ووژل شي او یا به درې زره د سپینو زرو سکې ورکوي. (۴۰) مگر زه په نورو کارونو کې مشغول شوم او هغه بندي وتښتېد.

اخاب ځواب ورکړ: <لکه څنگه چې تا خپله سزا وټاکله، هماغسې به وشي.>

(۴۱) هغه سړي په چالاکۍ سره د خپل مخ څخه پټې وشلوله او پادشاه هغه وپېژانده چې هغه د نبیانو له جملې څخه دی. (۴۲) نبي پادشاه ته وویل: <څښتن داسې وايي: هغه بنهدد چې ما په مرگ باندې محکوم کړی و هغه دې ازاد کړ چې لاړ شي. په دې خاطر ته به د هغه په بدل کې او ستا لشکر به د هغه د لښکرو په بدل کې ووژل شي.>

(۴۳) اخاب په قهر او خفگان سره بېرته خپل کور سامرې ته ستون شو.

د نابوت د انگورو باغ

۲۱ (۱) یو سړی چې نابوت نومېده، په یزرعیل کې د اخاب پادشاه د مانی تر څنگ د انگورو باغ درلود.

(۲) یوه ورځ اخاب وویل: <ای نابوته، ستا باغ زما د مانی په څنگ کې دی، هغه ماته راکړه چې د هغه څخه د سابو باغ جوړ کړم. زه به تاته د انگورو ډېر ښه باغ درکړم او یا که ته غواړې د هغه بیه به درکړم.>

(۳) نابوت ځواب ورکړ: <دا باغ ماته د خپلو نیکونو څخه په میراث پاتې شوی دی. خدای دې نه کوي چې زه هغه تاته درکړم.>

٤ نو اخاب د هغه څه له کبله چې نابوت ورته وویل په قهر او خفگان سره خپل کور ته لاړ. په خپله بستره کې پرېوت، دېوال ته یې مخ واړاوه او هیڅ شی یې ونه خوړل.

٥ د هغه بڼځه ایزابل ورغله او پوښتنه یې ورڅخه وکړه: <څه درباندي شوي دي؟
ډوډی ولي نه خوړې؟>

٦ اخاب په ځواب کې وویل: <ما د نابوت یزرعيلي څخه وغوښتل چې خپل د انگورو باغ راباندي څرخ کړي او یا د هغه په بدل کې بل باغ واخلي. مگر هغه ونه منله چې خپل د انگورو باغ ماته راکړي.>

٧ ایزابل پوښتنه وکړه: <آیا ته د اسراییلو پادشاه نه یې؟ د بستري څخه راپورته شه او یو څه وخوره! مه پریشانه کړه، زه به د نابوت د انگورو باغ تاته واخلم.>

٨ بیا ایزابل یو څو لیکونه د اخاب له خوا ولیکل، د هغه مهر یې ورباندي ولگاوه او د هغه ښار سپین ږيرو او مشرانو ته یې واستول چېرته چې نابوت اوسېده. ٩ په لیکونو کې لیکلي شوي وو: <اعلان وکړئ چې خلک دې روژه ونیسي او راغونډ دې شي. بیا نابوت د غونډې په سر کښېنوی. ١٠ دوه بدماشان هغه ته مخامخ کښېنوی چې تور ورباندي ولگوي چې هغه د خدای او پادشاه سپکاوی کړی دی. بیا هغه د ښار نه بهر بوځی او سنگسار یې کړی چې مړ شي.>

١١ کله چې هغوی د ایزابل لیکونه تر لاسه کړل، څه چې هغې غوښتي وو هغوی هماغسې وکړل. ١٢ هغوی اعلان وکړ چې نن روژه ونیسي. خلک راغونډ شول او نابوت یې د غونډې په سر کې کښېناوه. ١٣ په دې وخت کې دوه بدماشان رانوتل او نابوت ته مخامخ کښېناستل. بیا هغوی په نابوت باندي تور ولگاوه چې هغه خدای او پادشاه ته سپکاوی کړی دی، نو خلکو نابوت بیرون وویست او هغه یې سنگسار کړ او مړ شو.

۱۴) د یزرعیل مشرانو بېرته ایزابل ته پیغام ولېږه وېې ویل چې <نابوت سنگسار او ووژل شو.>

۱۵) څنگه چې ایزابل د هغوی پیغام تر لاسه کړ، هغې اخاب ته وویل: <اوس کولی شې چې د انگورو هغه باغ واخلي چې نابوت د هغه د خرخولو څخه انکار کړی ؤ. هغه مړ شوی دی.> ۱۶) هغه وخت چې اخاب واورېدل چې نابوت مړ شوی دی، سمدلاسه روان شو چې د هغه باغ لاس ته راوړي.

ایلیا د اخاب غندنه کوي

۱۷) څښتن ایلیا تشبې نبي ته وویل: ۱۸) <لاړ شه د اسراییلو د پادشاه اخاب سره وگوره څوک چې په سامره کې پادشاهي کوي. هغه د نابوت د انگورو باغ نیولی دی او همدا اوس په دې باغ کې دی. ۱۹) لاړ شه او هغه ته ووايه چې زه داسې وایم: ای اخابه، تا نابوت په قتل ورساوه او د هغه جايداد دې ونیوه. په هماغه ځای کې چې سپیو د نابوت وینه وختله، ستا وینه به هم وختي.>

۲۰) کله چې اخاب، ایلیا ولید، هغه وویل: <ای زما دښمنه، آخر دې پیدا کړم.>

ایلیا ځواب ورکړ: <هو، پیدا مې کړې! ای اخابه، تا هغه بد کارونو ته ځان سپارلی دی چې څښتن ورڅخه کرکه کوي. ۲۱) نو څښتن تاته وایي: اوس به زه په تا باندې یوه بلا راولم. زه به تا او ستا د کورنۍ هر یو نارینه که هغه غلام وي یا ازاد، له منځه یوسم. ۲۲) ستا کورنۍ به د نباط زوی یروبعام پادشاه او د اخیا د زوی بعشا پادشاه د کورنیو په شان شي. ته د اسراییلیانو د گناهکاری سبب گرځېدلی یې، نو ځکه دې زما قهر راپارولی دی.

۲۳) همدارنگه د ایزابل په باره کې څښتن داسې وایي: د هغې بدن به په یزرعیل کې سپي

وخوري. (٢٤) ستا د هغو متعلقينو بدنونه چې په ښار کې مړه کيږي هغه به سپي وخوري او په صحرا کې چې مړه کيږي هغه به مرغان وخوري.

(٢٥) (هيچا د خښتن د امر څخه په سرغړونه کې د اخاب په اندازه داسې ټينگه اراده نه درلوده - او ايزابل هغه تشويقاوه. (٢٦) تر ټولو بده خبره دا وه چې هغه د بتانو عبادت کاوه، لکه څنگه چې مخکې به اموريانو کاوه. خښتن هغوی له هغه هېواد څخه شړلي وو او دا هېواد يې اسراييلو ته ورکړی و.)

(٢٧) کله چې اخاب دا خبرې واورېدې، هغه خپل کالي وشلول او شپه او ورځ به يې د وير کالي اغوستي وو. هغه خفه و او روژه يې نيوله.

(٢٨) څه موده وروسته، خښتن ايليا نبي ته وويل: (٢٩) >ته وينې چې اخاب ماته خپل ځان څومره عاجز کړی دی؟ ترڅو پورې چې هغه ژوندی وي زه به په هغه باندې بلا نه راولم. مگر زه به د هغه د زوی د ژوند په دوران کې د اخاب کورنۍ په بلا اخته کړم.<

د ميکايا نبي خبرداری اخاب ته

(دوهم تواريخ ١٨:٢ - ٢٧)

٢٢ (١) تر درې کالو پورې د اسراييلو او سوريې ترمنځ سوله وه. (٢) په دريم کال د يهودا پادشاه يهوشافاط د اسراييلو د پادشاه اخاب د ليدلو دپاره ورغی.

(٣) اخاب د خپلو درباريانو څخه پوښتنه وکړه: >مونږ د دې هڅه ولې نه ده کړې چې د جلعاد راموت ښار بېرته له سوريې څخه ونيسو؟ هغه زمونږ دی.< (٤) بيا هغه د يهوشافاط څخه پوښتنه وکړه: >آيا ته به زما سره راموت ته لاړ شي چې په سوريایانو باندې حمله وکړو؟<

يهوشافاط ځواب ورکړ: <يوازې دا راته ووايه چې څه وکړم، زما لښکرې او اسونه ستا په خدمت کې دي. > (٥) مگر پرېږده چې اول د څښتن څخه پوښتنه وکړو. <

(٦) اخاب نبيان راوغوښتل چې شاوخوا څلورسوه تنه وو او د هغو څخه يې پوښتنه وکړه: <آيا زه په راموت باندې حمله وکړم که نه؟>

نبيانو ځواب ورکړ: <هو، څښتن به ستاسو سره مرسته وکړي چې هغوی ته ماتې ورکړئ.>

(٧) مگر يهوشافاط پوښتنه وکړه: <آيا دلته کوم بل نبي نشته چې د هغه په وسيله مونږ د څښتن څخه مشوره وغواړو؟>

(٨) اخاب ځواب ورکړ: <دلته يو بل نبي هم شته، يعنې د يمله زوی میکايا. مگر د هغه څخه کرکه لرم، ځکه چې هغه هيڅکله زما په هکله ښه وړاندوينه نه کوي او تل بده وړاندوينه کوي.>

يهوشافاط ځواب ورکړ: <داسې مه وايه.> (٩) بيا د اسراييلو پادشاه يو درباری راوغوښت او ورته ويې ويل: <لاړ شه او ژر میکايا زما حضور ته راوله!>

(١٠) اخاب او يهوشافاط دواړو خپل شاهانه کالي اغوستي وو او د سامرې د دروازې تر څنگ په درمند ځای کې په خپلو تختونو باندې ناست وو. ټولو نبيانو د هغوی په حضور کې وړاندوينې کولې.

(١١) د کنعنه زوی صدقيا چې د نبيانو له جملې څخه ؤ، د خپل ځان دپاره د اوسپنې څخه ښکرونه جوړ کړي وو او ويې ويل: <ای اخابه، څښتن وايي چې ته به د دې ښکرونو په وسيله په سوريایانو باندې حمله وکړې او هغوی به له منځه یوسي.>

١٢ ټولو نبيانو له دې سره موافقه وکړه چې اخاب دې په راموت کې په سوريایانو باندې حمله وکړي او دا يې هم وويل چې خښتن به د هغه سره مرسته کوي چې هغوی ته ماتې ورکړي.

١٣ په دې ترڅ کې هغه استازی چې د میکایا پسې تللی ؤ هغه ته يې وويل: <ای میکایا، ټولو نبيانو د اخاب دپاره د برياليتوب وړاندوينه وکړه، اوس لار شه او د هغو خبره تائيد کړه.>

١٤ مگر میکایا ځواب ورکړ: <زه د ژوندي خښتن په نوم قسم خورم هرڅه چې خښتن ماته وايي زه به هماغه پادشاه ته ووايم.>

١٥ بيا میکایا اخاب ته ورغی او اخاب ورڅخه پوښتنه وکړه: <ای میکایا، آیا زه راموت ته د جگړې دپاره لار شو يا نه؟>

میکایا ځواب ورکړ: <حمله ورباندې وکړئ، تاسو به په يقين سره بريالي شئ. خښتن به هغوی تاسو ته تسليم کړي.>

١٦ مگر پادشاه، میکایا ته وويل: <کله چې د خدای په نامه زما سره خبرې کوي رښتيا راته وايه. خو ځلې مې دا تاته ويلي دي؟>

١٧ میکایا ځواب ورکړ: <ما وليدل چې اسراييلي عسکر د هغو پسونو په شان دي چې په غونډيو کې اخوا دپخوا گړخي او شپون نه لري. خښتن وويل: دغه لښکر مشر نه لري. هغوی بايد په خير سره خپلو کورونو ته لار شي.>

١٨ اخاب، يهوشافاط ته وويل: <ما تاته ونه ويل چې هغه به زما په هکله هيڅکله بڼه وړاندوينه ونه کړي، هغه يوازې بده وړاندوينه کوي؟>

۱۹) میکایا په ځواب کې وویل: <واوره چې څښتن نور څه وویل! څښتن مې په اسمان کې ولید چې په خپل تخت باندې ناست ؤ او ټولې فرښتې د هغه ښي او چپ اړخ ته ولاړې وې. ۲۰) څښتن پوښتنه وکړه: څوک کولی شي چې اخاب وغولوي چې هغه راموت ته لاړ شي او هلته ووژل شي؟>

یو څو فرښتو یوه خبره او نورو بله خبره کوله ۲۱) نو په پای کې یوه ارواح رامخکې شوه، د څښتن په وړاندې ودرېدله او هغه ته یې وویل: زه کولی شم چې اخاب وغولوم.

۲۲) څښتن ورڅخه پوښتنه وکړه: څنگه؟>

ارواح ځواب ورکړ: زه به د اخاب په ټولو ښیانو باندې دروغ ووايم.

څښتن ځواب ورکړ: ښه ده. اوس لاړه شه او هغه وغولاه. ته به بريالی شي.

۲۳) ای اخابه! کټ مټ هماغسې وشول. څښتن ستا ټول ښیان دې ته مجبور کړل چې تاته دروغ ووايي، ځکه د څښتن اراده دا ده چې ستا په سر باندې بلا راشي.>

۲۴) بیا صدقیا، میکایا ته نژدې شو، په خپره یې ووايه او پوښتنه یې ورڅخه وکړه: <کله د څښتن روح زما څخه تللی دی او ستا سره یې خبرې کړې دي؟>

۲۵) میکایا ځواب ورکړ: <په هغه ورځ به په دې باندې پوه شي چې د یو کور په دننۍ کوټه کې پټ شي.>

۲۶) اخاب حکم وکړ: <میکایا ونیسی! هغه د سامري والي آمون او شهزاده یوآش ته ورولئ. ۲۷) هغوی ته ووايي چې میکایا په زندان کې واچوئ او ترڅو پورې چې زه بېرته په خیر سره راستنېږم هغه ته یوازې ډوډۍ او اوبه ورکوی.>

﴿٢٨﴾ میکایا وویل: <که چیرې ته په خیر سره بېرته راستون شوې، نو څښتن زما په وسیلې خبرې نه دي کړې. > بیا یې ټولو خلکو ته وویل: <ما چې څه وویل هغه هېر نه کړی. >

د اخاب مرینه

(دوهم تواریخ ١٨: ٢٨ - ٣٤)

﴿٢٩﴾ نو د اسرائیلو پادشاه اخاب او د یهودا پادشاه یهوشافاط د خپلو لښکرو سره د جلعاد راموت ته روان شول. ﴿٣٠﴾ مخکې له دې چې هغوی جنگ ته لاړ شي، اخاب وویل: <ای یهوشافاطه! زه به خپله خبره بدله کړم، مگر ته خپله شاهانه چینه واغونده. > نو اخاب خپله خبره بدله کړه او جگړې ته لاړ.

﴿٣١﴾ د سوریې پادشاه د خپلو جنگي گادیو دوه دېرشو قوماندانانو ته امر وکړ: <پرته د اسرائیلو له پادشاه څخه د بل چا سره جگړه ونه کړئ. > ﴿٣٢﴾ نو کله چې هغوی یهوشافاط په خپله شاهانه چینه کې ولید، هغوی فکر وکړ چې هغه اخاب دی، نو هغوی په هغه باندې د حملې کولو دپاره راوگرځېدل. مگر کله چې یهوشافاط هغوی ته چیغې ووهلې، ﴿٣٣﴾ هغوی پوه شول چې هغه اخاب نه دی نو د هغه د تعقیبولو څخه یې لاس واخیست.

﴿٣٤﴾ خو د جگړې په وخت کې یو سوریایي عسکر تصادفاً یو غشی گوزار کړ او هغه د اخاب د زغرو د کالیو په درز باندې ولگېده. اخاب د خپلې جنگي گادۍ چلوونکي ته وویل: <راوگرځه او ما د جگړې د میدان څخه وباسه، ځکه زه ټیټ شوی يم. >

﴿٣٥﴾ جگړه ټوله ورځ تودېدلې، اخاب په خپلې جنگي گادۍ کې تکیه وهلې وه او د هغه ځای څخه یې د سوریایانو لښکري لیدلې. د هغه څخه وینه د گادۍ په ښکتنې برخه باندې توی شوه او د ماښام په وخت هغه سا ورکړه.

٢٦ د لمر پرېواته په وخت کې د اسراييلو په لښکرو کې کوم يو نورو ته چيغې ووهلې:

<په شا شئ! هر يو بېرته خپل ښار او وطن ته لاړ شئ!>

٢٧ په دې توگه اخاب پادشاه مړ شو. د هغه مړی سامرې ته يوړل شو او هلته ښخ شو.

٢٨ هغوی د هغه جنګي گاډۍ په سامره کې د يو ډنډ تر څنګ ومينځله، يعنې هغه ځای چې فاحشو به په کې خپل ځانونه مينځل. سپيانو د هغه وينه وڅپله. لکه څنګه چې څښتن ويلي وو هماغسې وشول.

٢٩ نور هغه ټول کارونه چې اخاب د خپلې پادشاهۍ په وخت کې کړي وو، چې په هغو کې هغه مانې چې د فيلانو په غاښونو باندې يې سمبال کړې وه او د ښارونو جوړول شامل دي، دا ټول د اسراييلو د پادشاهانو د تاريخ په کتاب کې ليکل شوي دي. ٤٠ اخاب مړ شو او د هغه زوی اخزيا د هغه په ځای پادشاه شو.

د يهودا پادشاه يهوشافاط

(دوهم تواريخ ٢٠: ٣١ - ٢١: ١)

٤١ د اسراييلو د پادشاه اخاب د پادشاهۍ په څلورم کال، د آسا زوی يهوشافاط د يهودا پادشاه شو. ٤٢ يهوشافاط د پنځه دېرشو کالو په عمر ؤ چې پادشاه شو او هغه په اورشليم کې پنځه ويشت کاله پادشاهي وکړه. د هغه د مور نوم عزوبه وه چې د شلحي لور وه.

٤٣ هغه د خپل پلار آسا په شان، هماغه کارونه وکړل کوم چې د څښتن په وړاندې صحيح وو، خو بتخاني وړانې نه شوې او خلکو هلته نذرانې وړاندې کولې او خوشبويي يې سوزوله. ٤٤ يهوشافاط د اسراييلو د پادشاه سره سوله هم وکړه. ٤٥ د يهوشافاط د پادشاهۍ نورې ټولې پېښې او د هغه زورورتوب او جگړې، د اسراييلو د پادشاهانو د تاريخ

په کتاب کې لیکل شوي دي. (٤٦) هغه ټول پاتې لواطت کاران او فاحشې چې د ده د پلار په پادشاهۍ کې په بتخانو کې یې خدمت کاوه له منځه یوړل.

(٤٧) په هغه وخت کې د ادوم په هېواد کې پادشاه نه ؤ، نو د یوې ټیټې رتبې درباري به په هغه هېواد باندې حکومت کاوه.

(٤٨) یهوشافاط بحري کشتۍ گانې جوړې کړې چې د سرو زرو د واردولو دپاره اوفیر ته لارې شي. مگر هغه په عصیون جابر کې ماتې شوې او هیڅکله لارې نه شوې. (٤٩) د اخاب زوی اخزیا یهوشافاط ته داسې وړاندیز وکړ: >پرېږده چې زما د کشتۍ چلوونکي ستا د کشتۍ چلوونکو سره لار شي.< مگر یهوشافاط د هغه وړاندیز ونه مانه.

(٥٠) یهوشافاط مړ شو او د داود د ښار په شاهي هدیره کې ښخ شو. د یهوشافاط زوی یهورام د هغه په ځای پادشاه شو.

د اسرایلو پادشاه اخزیا

(٥١) د یهودا د پادشاه یهوشافاط د پادشاهۍ په اوولسم کال، د اخاب زوی اخزیا د اسرایلو پادشاه شو او هغه دوه کاله په سامره کې پادشاهي وکړه.

(٥٢) اخزیا د خپل پلار اخاب، د خپلې مور ایزابل او همدارنگه د یروبعام پادشاه په شان څوک چې د اسرایلو د خلکو د گناهکاری سبب شو، هغه هم د څښتن په وړاندې گناه وکړه. (٥٣) اخزیا د بعل خدمت او عبادت کاوه. لکه څنگه چې د هغه پلار کړي وو، د اسرایلو څښتن خدای یې ډېر په قهر کړ.